

تفسير سورة فاتح

فطرت جي ٻولي

عزيز الله پوهيو

انب گوانگ

سنڌ ساگر اڪيڊمي

تفسير سورة فاتح

قرآن جو تفسير قرآن سان

فن تصريف آيات جي روشنيءَ ۾

ترتيب ڏيندڙ: عزيز الله ٻوهيو

تفسير سورة فاتح

فطرت جي ٻولي

از قلم: انب گوپانگ

چپائيندڙ

سنڌ ساگر اڪيڊمي

پوسٽ آفيس خير محمد ٻوهيو وايا نوشهرو فيروز سنڌ

قيمت: پنجويھ روپيا

بِسْمِ اللَّهِ الرَّحْمَنِ الرَّحِيمِ

ترجمو: "شروع ٿو ڪريان" ساڻ نالي الله جي جيڪو وڏي
باجه وارو ۽ گهڻو رحم ڪرڻ وارو آهي"

جدا جدا لفظن جي معنيٰ ۽ مفهوم

حرف "ب" جي هڪڙي معنيٰ آهي ساڻ ۽ ٻي معنيٰ علت ۽
سبب واري به ڪئي ويندي آهي.

لفظ اسم جو اصل مادو آهي س-م-و-سمو جنهن جي معنيٰ
آهي اهڙي علامت ۽ نشاني جنهن سان ڪنهن کي سڃاتو
وڃي. الله جا سڀ صفاتي نالا ان جي سڃاڻپ ڪرائن ٿا
لفظ "الله" رب پاڪ جي ذاتي نالي طور مشهور ۽ متعين ڪيل
آهي. لغت جي ڪن عالمن وٽ لفظ الله جا مد آهي. ان مان
ڪنهن صيغتي جو اشتقاق نٿو ڪري سگهجي. جڏهن ته
ڪن عالمن وٽ مشتق آهي. ان ڪري مادي جي لحاظ سان ال
يال جي صيغن جي معنيٰ ڪئي وئي آهي پر پريشان ٿي
گهٻراهت ۾ ڪنهن پناهه کي ڳولڻ ۽ ال يال جي ٻي معنيٰ
آهي ڪنهن کي پناهه ڏيڻ ۽ امان ڏيڻ. ڪن جي خيال مطابق
الله اصل ۾ ال ال هو وچ وارو همزو گهڻي استعمال سبب
ڪيرائي لام کي لام ۾ مدغم ڪري لفظ الله بنايو ويو جنهن
جي معنيٰ ٿي معبود.

رحمان ۽ رحيم لفظن جو مادو ساڳيو آهي. جدا صيغن جي لحاظ سان رحيم جي وزن فعيل جي خاصيت جي لحاظ سان (معنيٰ ٿيندي سدائين لڳاتار ضرورتن ۽ گهرجن آهر رحم ڪرڻ وارو ۽ رحمان جي وزن فعلان جي خاصيت واري معنيٰ آهي ته اسپيشل پروموشن ۽ خصوصي عطبي ۽ گفت طور رحم ڪرڻ وارو انهيءَ فرق کي هن طرح سمجهڻ گهرجي ته سموري ڪائنات ۽ مخلوق جا سڀ قسم ۽ نوع، پندائش ۽ پرورش جي لحاظ سان رب سائين جي رحمت جي هڪ جهڙي طريقي، نظام مستم ۽ عنايت سان پلجي رهيا آهن، اهو مفهوم چئبو لفظ رحيم جو جيڪو سين سان هڪ جهڙو لاڳو آهي. پر مخلوق جي سين نوعن ۽ قسمن مان وَلَقَدْ كَرَّمْنَا بَنِي آدَمَ يعني انسانن کي فضيلت م مٿيو ڪرڻ. اهو مفهوم لفظ رحيم جي پيٽ ۾ رحمان جي صيغي مان ملي ٿو عربي ٻولي جي صيغن ۽ بابن جي مت ست سان معنوي خاصيتون متجيو وڃن. جدا جدا ٿيو وڃن، توڻي جو مادو هڪڙو چونه هجي، اهو آهي ٻوليءَ جو ڪمال، ته رحمان واري وزن جي اسپيشل رحم واري معنيٰ جيئن علم الانسان مالم يعلم يعني رب پاڪ انسان کي ان ڄاڻل شين جي ڄاڻ ڏني ته هاڻي اها خصوصيت مخلوق جي ٻين قسمن کان نرالي آهي، جيڪا رحمان جي صيغي سان تعلق رکي ٿي، رحيم جي وزن وارن عطين ۾ سڀ

مخلوق جا قسم برابر آهن پر هت رحمان جي مفهوم ۾ اسپيشل عطير سمجھبو. جنهن جو تعلق ڪتب علي نفسه الرحمة (4-54) يعني الله پاڻ تي مخلوق مٿان رحمت ڪرڻ لازم قرار ڏني آهي. سان به آهي. ۽ اڃا به اسپيشل پروموشن وَاللَّهُ يَخْتَصُّ بِرَحْمَتِهِ مَنْ يَشَاءُ (2-105) يعني علم وحي ذريعي نبوت ۽ رسالت جو درجو ڏيڻ يا انسان جي شخصيت ۽ پرسنلتي نامن ۽ سنوارن اهو به رحمان جي صيغي ۽ وزن واري خصوصيت جي معنيٰ ۾ اچي ٿو ته الله جي انهن صفتن کي ذهن ۾ رکي هر ڪم شروع ڪرڻ مهل بسم الله پڙهڻ جي تعليم ڏني وئي آهي. جنهن ذريعي ماڻهو الله جي بي ڪنار رحمتن ۽ عطين کي ذهن ۾ رکي جڏهن ڪو به ڪم شروع ڪندو ته ان ڪم ۾ به ايڏي وڏي ترقي ۽ ڪاميابي حاصل ڪندو. اڃا پڻ لفظن ۾ رحمان جي هڪ هي معنيٰ به ڪئي وئي آهي ته بغير مشقت جي بغير محنت جي پنهنجون عطائون ۽ نعمتون عام جام ڏين وارو ۽ رحيم جي معنيٰ ته انساني محنتن جي پيڙ ۽ پورو پورو بدلڻ وارو (رحمان رحيم بابت وڌيڪ تفصيل اڳتي سورت ۾ ايندرا رهيو سوال ته ترجمو شروع ٿر ڪيان يا ڪنهن به ڪم ڪرڻ لاءِ ڪو به لفظ بِسْمِ اللّٰهِ الرَّحْمٰنِ الرَّحِیْمِ ۾ ڪتب ڪرڻ آندو ويو آهي؟ تنهن لاءِ سمجهڻ گهرجي ته اهو ڇاڻي بجمي ڪر وارو

لفظ نه آندو ويو آهي. هن لاءِ ته دنيا ۾ اڪيچار ڪم آهن ان ڪري پاڻهي کي هر ڪم ڪرڻ مهل هر وقت ان جو نالو کڻي يا تصور ڪري بسم الله پڙهڻ گهرجي جنهن سان هر ڪم لاءِ بسم الله پڙهڻ جي عموميت جدا جدا ڪم اچي ۽ ان ڪم ۾ ان جي شروع ڪرڻ جو لفظ نالو ۽ جملو محذوف تصور ڪرڻ گهرجي ۽ جيڪڏهن رب کي سبب ۽ علت جي معنيٰ ۾ سمجهيو ويندو ته ان وقت بسم الله علت هوندي ته پوءِ وارو سمورو جملو ۽ عمل معلول هوندو ۽ مسبب هوندو.

بِسْمِ اللّٰهِ الرَّحْمٰنِ الرَّحِیْمِ

ته مستقل هڪ آيت ۾ سورت نمل ۾ نازل ٿيل آهي. انهيءَ باوجود سواءِ سورت توبه جي قرآن جي ٻين سورتن جي منڍ ۾ لکبي پئي اچي، اها جدا ڳالهه آهي ته هر سورت جي شروع ۾ اچڻ مهل ان کي انهن سورتن جي داخلي آيتن مان ڳڻيو ڪو نه ٿو وڃي، چيو وڃي ٿو ته سورت توبه جي منڍ ۾ بسم الله ان ڪري نه لکي وئي آهي جو سورت انفال ۽ توبه ۾ مضمونن جي وحدت ۽ هڪ جهڙائي آهي ۽ ڪن عالمن سورت فاتح جي منڍ واري بسم الله کي ان جي داخلي آيتن مان ڳڻيو آهي. ڪن انڪار ڪيو آهي.

الْحَمْدُ لِلَّهِ رَبِّ الْعَالَمِينَ

ترجمو: سڀ تعريفون خاص آهن الله لاءِ جيڪو پالڻ وارو آهي
سڀني جهانن کي

جدا جدا لفظن جي معني ۽ مفهوم

هت حمد اسم آهي مصدر جي وزن تي آندو ويو آهي. ۽ ان
ڪري به اسم آهي جو مثنى الف لام تعريف جو آهي جيڪو
فعل تي نه ايندو آهي ۽ اهو الف لام استفراق جو آهي جنهن
جي معنيٰ آهي ته اسندس مدخول حمد جا سڀ جو سڀ قسم
۽ انواع الله لاءِ خاص آهن.

”حمد“

عربي ٻولي ۾ ڪنهن جي واکاڻ ڪرڻ لاءِ ساراهه ڪرڻ لاءِ
جيڪي الفاظ مشهور آهن حمد مدح - ثنا - انهن مان حمد.
ان تعريفِي انداز ۽ ڪيفيت کي سڏيو ويندو جيڪا حمد
ڪئي ويندڙ هستي جي ڪنهن نادر ۽ اٽلپ قسم جي تخليق
۽ ڪارنامي کي ڏسي بي اختيار ان جي سونهن ۽ اعليٰ جوڙ
جڪ ۽ ٻيهڪ بابت جيڪي تعريفِي جملا چيا وڃن ته اهي
الفاظ حمد جي معنيٰ مان شمار ڪيا ويندا. هن وضاحت مان
اهو حمد يا تعريف خارج شمار ڪئي ويندي جيڪا ڪنهن
فرمانشر تي ڪئي ويندي هجي يا لالچ تي ڪئي ويندي يا
ڪنهن اهڙي ڪارڪردگيءَ تي ڪئي ويندي هجي جيڪر

کارنامو ان کيو ئي نه هجي جمڙي طرح ته هن آيت مان
 حمد جو اهڙو فهم ثابت ٿئي ٿو ته وَيُحِبُّونَ أَنْ يُحْمَدُوا بِمَا
 لَمْ يَفْعَلُوا (188-3) يعني اهي ماڻهو هن ڳالهه کي پسند
 ڪن ٿا ته انهن جي اهڙن ڪمن جي به تعريف ڪئي وڃي
 جيڪي انهن کي ڪونه آهن ته هن آيت مان ثابت ٿيو ته
 حمد صرف انهن ڪمن تي ڪري سگهيو جيڪي ڪم حمد
 ڪيل کان عمل ۾ آيا هجن. اهي ڪارناما ان سر انجام ڏنا
 هجن، ته الحمد لله جي معنيٰ ته سڀ حمد سونهن ٿا، جڳائن ٿا
 الله کي. خاص آهن الله لاءِ هاڻ اوها ن بسم الله ۾ الله جي معنيٰ
 اندر حاڪميت ۽ معبوديت جي معنيٰ پڙهي آيا، جنهن سان
 هت اهو مفهوم ثابت ٿئي ٿو ته حمديت واري تعريف ۽ واڪاڻ
 خاص آهي الله لاءِ. هي عبارت هڪ طرح سان هڪ قسم جي
 دعويٰ به ٿي ته سڀ قسم جا حمد خاص آهن الله لاءِ ته ان دعويٰ
 جو ثبوت ۽ دليل به گڏوگڏ بيان ڪيو ويو ۽ هن سوال جو ته
 جملي حمد الله لاءِ ڇو آهن جواب به ڏنو ويو ته ان جي
 حڪومت ۽ بادشاهي جو اهو ته ڪمال آهي جو هو سڀن
 جمانن جو پالڻ وارو آهي ته رب العالمين ثبوت آهي دليل
 آهي الحمد لله جي دعويٰ واري جملي جو. يعني الله جز حمد
 هن ڪري ته ان جو حاڪميت ۽ بادشاهي ۾ جمانن جي پالڻ
 جو بندوبست ڪرڻ ۽ ڪڏهن ڪير سوال ڪري ته

جھانن ۾ ڪيترائي ماڻهو پرورش جي سهولتن کان محروم آهن ۽ الله جي ربوبيت کان محروم آهن ته ان جو جواب هي آهي ته انهيءَ محرومي جو سبب الله جي ربوبيت جي سامان جي ڪوت ناهي، بلڪ ماڻهن جي ٿرلٽ واري استحصالِي ذهنيت ڪري ائين ٿئي ٿو ۽ ماڻهن جي ناهيل غلط نظامن جي ڪري ائين ٿئي ٿو جنهن کان به بچڻ لاءِ الله عزوجل وحي واري تعليم ذريعي ربوبيت جي برابري واري نظام جي تعليم ڏني آهي، جنهن کي پنهنجي پنهنجي علائقن ۽ ملڪن ۾ لاڳو ڪرڻ اسان انسانن جي ذميواري آهي، ٿريل ۽ محروم ماڻهن جي ذميواري آهي، جنهن کي اسان پاڻ سرانجام نه پيا ڏيون! جنهن نظام کي اسان پاڻ قائم نٿا ڪيون! جڏهن الله سائين ان نظام کي قائم ڪرڻ لاءِ عدل واري مساوي معاشي نظام قائم ڪرڻ لاءِ ٻڌايو ته والارض وضعها للانام 10-57 يعني رزق جي سرچشمي زمين کي الله ماڻهن لاءِ بغير ڪنهن تفریق ۽ ڪلاسيڪيشن جي جوڙيائين ۽ ذهني ۽ عملي طور بي بهج ماڻهن لاءِ وڌيڪ ڪمائيندڙن کي حڪم ڪيائين ته فَمَا الَّذِينَ فَضَّلُوا بِرَادِّي رِزْقِهِمْ عَلَىٰ مَا مَلَكَتْ أَيْمَانُهُمْ فَهُمْ فِيهِ سَوَاءٌ (71، 16)، گهڻي ڪمائڻ وارا پنهنجي واڌو ڪمائي ماتحت محروم ماڻهن تائين نٿا پهچائين، جڏهن ته اهي انهن سان مال ۾ انهن جا برابر جا شريڪ آهن، گهڻي مال

ڪمائڻ وارن جو اهو نظريو غلط آهي ته انهن وٽ موجود مال انهن جي اڪيلي سر ملڪيت آهي. پڙهي ڏسندا ته قرآن ۾ چا توفرمائي، وَالَّذِينَ يَبْتِغُونَ الْكِتَابَ مِمَّا مَلَكَتْ أَيْمَانُكُمْ فَكَاتِبُوهُمْ إِنْ عَلِمْتُمْ فِيهِمْ خَيْرًا وَأَتَوْهُمْ مِنْ مَالِ اللَّهِ الَّذِي آتَاكُمْ (33/24) يعني جيڪڏهن ڪوئي غلام پنهنجي آزادي لاءِ اوهان کان ڪا سند وٺڻ گهري ته ان کي جيڪڏهن پاڻ سنڀالڻ جهڙو سمجهو ته پوءِ ضرور انهن کي اهڙي تحرير لکي ڏيو ۽ اوهان وٽ جيڪو الله جو ڏنل مال موجود آهي ان مان به انهن کي آزادي حاصل ڪرڻ ۽ پاڻ ڀرو ٿيڻ لاءِ مال ڏيو ته هن آيت ۾ انسانن وٽ موجود مال کي قرآن، الله جو مال ڪري سڏيو آهي.

ته هاڻ الله جي وحي واري تعليم ۾ ته اسان کي سامان پرورش ۾ مساوي معاشي نظام جي ڳالهه سمجاييل آهي خود سورت فاتحه جي هن پهرين آيت ۾ به الحمد لله رب العالمين ۾ جهانن جي ربوبيت ۽ پرورش ۾ ڪنهن جي لاءِ به اسپيشل ڪوٽا ۽ فرق وارو واڌو ونڊ ڪونه ڏسيو ويو آهي ۽ جيئن ته فرمايو ويو آهي فَمَا لِلَّذِينَ فَضَّلُوا بِرَادِّي رِزْقِهِمْ عَلَىٰ مَا مَلَكَتْ أَيْمَانُهُمْ فِيهِ سَوَاءٌ (71) - 16) وڌيڪ ڪمائڻ وارن جي واڌيءَ ۾ ماتحتن کي به برابر جو شريڪ سمجهيو وڃي ۽ قرآن حڪيم جي پهرين سورت منڍ

واري سورت فاتحہ جي پهرين آيت ۾ الله عزوجل پنهنجي ربوبيت واري شان جي اعلان ۽ تعارف ۾ سڀن جهانن لاءِ فرمايائين ته هو سڀن جو هڪ جهڙو رب آهي. هڪ جهڙو پالڻ وارو آهي. هاڻي جيڪڏهن ڪو ڄمن سائو وات ۾ سون جي چمچي سان ٿو غذا کائي پلجي ۽ پيو سلهه ۽ ٽي بي جي ستيل پيئ ۽ ماءُ وٽ موروثي بيماريون وٺي ٿو پلجي، ته قسمت جو نالو ڏيئي الله تي تهمت نه ڏيو ته انهن جي اها تقدير الله ناهي آهي. بلڪه اهي سڀ اوهان انسانن جون نااهليون آهن جو الله جڏهن پنهنجي ربوبيت جو تعارف جملہ جهانن وارن لاءِ بغير ڪنهن فرق جي هڪ جهڙائيءَ سان لاڳو بيان ڪيو ۽ رزق کي مال کي انسان ذات لاءِ فرمايائين ته جَعَلَ اللَّهُ لَكُمْ قِيَامًا 4:51، يعني مال کي جملي انسانن جي استحڪام جو سبب بنايو ۽ پنهنجن پيرن تي بيهڻ جو ذريعو بنايو مال رزق سان اوهان سڀ انسان ساڻونڊ ۽ مستحڪم بڻجو اهڙي نموني جو ڪي لَا يَكُونُ دَوْلَةً بَيْنَ الْأَغْنِيَاءِ مِنْكُمْ (7-59) يعني دولت شاهوڪارن جي وچ ۾ نار جي لوٽن وانگر محدود بڻجي ٿرندي نه رهي ته اسان انسانن پنهنجي نااهلين سان الله طرفان معيشت جي مساوات واري قانون کي، نظام کي، قائم ڪرڻ واري حڪم اقيمو الصلوة و آتوا الزكوة جي معنيٰ مفهوم کي بدلائي جيڪڏهن پوڄا پاٺ بڻائي ڇڏينداسون ته پوءِ معاشري ۾ اهڙي اونچ نيچ پٽا نه ٿيندي ته پيو ڇا ٿيندو!

العالمينَ

العالمينَ جو مطلب جيڪڏهن مخلوقات جي هر قسم جو جهان جدا جدا ۽ نرالو ڳڻبو جو ڪرگس کا جهان اور شاهين کا جهان اور وانگر ته ڪائنات جي شماريات جا عالم جيڪو ٻڌائيندا آهن ته مخلوقات جا قسم ارڙهن هزار آهن جيڪي پراڻي وقت ۾ ڳڻيا ويا هئا ۽ يقين سان سيٽلائيٽ جي ڪئميرائن نيشنل جاگرافي ۾ ان پراڻي جستجو واري انگ ۾ واڌارو آندو آهي ته مخلوق جي هر قسم جو جهان پنهنجو آهي، عالم پنهنجو آهي. ته الله جي ربوبيت سڀن لاءِ نرالي آهي. انڪري انسان ته ڇاپر جيتن جڻين ۽ هر قسم جي جانورن جي پرورش جو ضامن الله جو نظام آهي. جنهن لاءِ فرمايو ويو ته وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا (2-11) يعني زمين ۾ هر چرندڙ ڦرندڙ جي رزق جي ذمہ داري الله تي آهي. هاڻ ان نظام ربوبيت ۾ ڪنهن به مخلوق ڪنهن به فرد ۽ ڪائنات جي ڪنهن به حصي کي محروم بنائڻ لاءِ استحصال ڪندڙ ڦورن ۽ مترفين جو ڪوبه گروھ ۽ ٽولو جيڪڏهن سرگرم عمل آهي ۽ هو ڦرلٽ ذريعي پورهيتن کي اڀاهج ۽ مفلوج بنائي رهيو آهي ته محرومن ۽ ڦريلن مٿان فرض آهي ته هو ربوبيت عالمين جي نظام واري رستي ۾ رڪاوٽ بڻيل پٿرن کي هٽائين ۽ الله جي حمديت واري سهڻي

مساوي نظام ربوبيت جي قيام ۽ بقا لاءِ فَقُطِعَ دَابِرُ الْقَوْمِ
 الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ (45) يعني
 ربوبيت عالمين جو حمديت وارو نظام تڏهن قائم ٿيندو
 جڏهن ظالمن جي پاڙپڙڻ واري ريت تي عمل پيرا ٿيندي ٿورن
 ۽ رهزنن جون پاڙون پٽي ڇڏين، جيڪي نظام ربوبيت جي
 برابري وارن طريقن ۾ رڪاوٽ بڻيا بيٺا آهن. سورت انعام
 جي هيءَ آيت وڏي واڪي اعلان ڪري رهي آهي ته الحمد لله
 رب العالمين جي نظام جي مخالفن جون جڏهن پاڙون پٽيون
 تڏهن ربوبيت عالمين جون راحتون ماڻي سگهندو، يعني
 جيڪڏهن ٿريل ستايل ۽ محروم بڻايل ماڻهو ٿورن خلاف
 جنگ نٿا ڪن ته ربوبيت عالمين جي حمديت وارو نظام قائم
 نه ٿي سگهندو ۽ جي طبقن ۽ اونچ نيچ پنڊا ڪرڻ وارن
 خلاف لڙندو ته پوءِ ان برابري واري معاشري جا شهري ۽ افراد
 اهڙا ته تيار ٿيندا جو التَّائِبُونَ الْعَابِدُونَ الْحَامِدُونَ
 السَّائِحُونَ الرَّائِعُونَ السَّاجِدُونَ الْأَمْرُونَ بِالْمَعْرُوفِ
 وَالنَّاهُونَ عَنِ الْمُنْكَرِ وَالْحَافِظُونَ لِحُدُودِ اللَّهِ وَبَشِّرِ
 الْمُؤْمِنِينَ (112)

يعني زندگاني ۾ جڏهن به هو محسوس ڪندا ته هو هدايت
 کان ٿري رهيا آهن ته يڪدم ان گمراهي واري هنڌ ڏي موٽي

اتاهون سڌي طرف ڏي ويندڙ رخ تي هلڻ شروع ڪندا ۽ الله
 جي قانونن جا پورا پورا پابند هوندا ۽ پنهنجي سموري سگهه
 الله جي اطاعت تي خرچ ڪندا جنهن سان ربوبيت عالمين جو
 حمديت وارو ساراهيل نظام قائم ٿئي ۽ اطاعت خدا وندي
 ڪندي وري ان اطاعت واري نظام جي نگرانيءَ لاءِ سير سفر
 به ڪندا. پوءِ ان نگراني واري سير دوران جتي به ڪا ڪمي
 بيشي ڏسندا تہ الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ
 وَالْحَافِظُونَ لِحُدُودِ اللَّهِ يڪدم پنهنجي حاڪمانه پاور
 ذريعي تعميري مقصدن لاءِ آرڊر جاري ڪندا ۽ غلط ڪارين
 کي پنهنجي حاڪمانه طاقت سان روڪيندا، ان طرح الله جي
 سمجهايل حڪمراني وارين حدن جي، قانونن جي حفاظت
 ڪندڙ هوندا. پوءِ اهڙن انقلابين لاءِ خوشخبري آهي. هن
 پهرين آيت ۾ قرآن حڪيم مؤمنن کي، قرآن پڙهندڙن کي
 جنهن حڪمراني ۽ حڪومت سازي جي پڪيڙ ۽ دائري لاءِ
 ڏس ڏنو آهي. اها آهي بين الاقواميت. اها آهي ڪائناتي
 قيادت ۽ ليڊر شپ. اهو منصب ۽ عهدو يعني بين الاقوامي
 اڳواڻي، پهريائين پهريائين حضرت ابراهيم عليه السلام کي
 ڏني وئي هئي، پوءِ ان جي ٻن پٽن اسماعيل عليه السلام ۽
 اسحاق سلام الله عليه جن مان اسحاق جي نسل مان ڪئي
 سارا نبي بڻيا ۽ انهن سڀن نبين جي نبوت جو دائرو ۽ رينج

بين القومي هئو يعني اهي سڀ جو سڀ جدا جدا قوم لاءِ
 موڪليا ويا هئا. انهن جي هر هڪ نبي جو خطاب ۽ دعوت
 ٻڌائي ٿي ته اهي سڏين پيا ته يا قوم اعبدو الله مالڪم من الله
 غيره يعني اي منهنجي قوم.....! ۽ حضرت ابراهيم جي وڏي
 پٽ حضرت اسماعيل سلام الله عليه جي نسبي سلسلي پشت
 مان گهڻو عرصو پوءِ 17 اپريل 571 عيسوي سال ۾ يعني
 ڪيترن ئي هزارن سالن کان پوءِ عبدالله بن عبدالمطلب جي
 گهر مڪه المڪرم ۾ خاتم الانبياء محمد ڪريم عليه السلام
 ڄائو جيڪو انسان ذات جي هدايت واري نبوت جي سلسلي
 جي پڄاڻي هو ۽ ان جي رسالت ۽ نبوت واري مشن ۽ دائري
 کي سندس ڏاڏي ابراهيم سلام الله عليه وانگر بين الاتوامي
 ليڊر شپ ۽ قيادت جو عهدو ڏنو ويو جيئن ابراهيم عليه
 السلام لاءِ حڪم هئو ته اني جاعلڪ للناس اماما تهڙي طرح
 محمد الرسول الله جو خطاب به يا ايها الناس اني رسول الله
 اليڪم جميعا آهي. يعني ٻئي ڏاڏو ۽ پوتو انسان ذات جي
 قيادت لاءِ بين الاتوامي اڳواڻ ٿيا. هت هن پسمنظر عرض
 ڪرڻ مان مقصد پڙهندڙن جو ڌيان هن طرف ڇڪائڻ لاءِ
 ڪيان ٿو ته قرآن حڪيم ڪنهن جو تشيء جو قسمت ٻڌائڻ
 وارو فالنامي جو ڪتاب ناهي نه ڪي وري پيرن، مولوين جي
 تعويذن، ڪاڍائڻن ۽ ورد وظيفن جو ڪتاب آهي هي ڪتاب

دنيا جي ڦورو استحصالِي دادا گير بعد معاشن لاءِ اهو ته حڪم ڏئي ٿو ته واضربوا منھم ڪل بنان انھن جا سنڌ سنڌ ڪٿيو يعني جوڙن واري جاءِ تي ڌڪ هڻون جو مرڻ به نه پوءِ اڀاهج ۽ معذور ٿي پنهنجي ڪارستانين جو حشر پنهنجي اکين سان پاڻ ڏسن وڌيڪ واضربوا منھم ڪل بنان جو مڪمل مفھوم آئون ان آيت جي موقعي تي لکندس هت ايترو ڪافي آهي ته پاڻ سڳوري محمد الرسول الله جي بين الاقوامي قيادت جي تقاضا هي آهي ته ان تي ايمان جو ڪلمو پڙهڻ وارا مؤمن دنيا جي سڀن قومن ۽ انھن جي سڀن ملڪن جي رعيت جي هڪ هڪ فرد جي ماني ڳيبي جي بندوبست ڪرڻ جا ذميدار آهن. هن وقت عالمي ليول تي ٽرلٽ جو استحصالِي نظام هلي ٿو ان ڪلور مٿان هڪ يهودي ڪارل مارڪس کي ته ڌڪ ٿيو جو هو بزبان اقبال چوي ٿو ته:

اڻهو ميري دنيا ڪي غريبون ڪو جگاڏو
 ڪاڻ امرا ڪي درو ديوار هلا دو
 جس ڪهيت سڀ دنيا ڪو ميسر نه هوروزي
 اس ڪهيت ڪي هر گوشه گندم ڪو جلاڏو

ڊبليو. ٽي. او. وارا ربوبيت عالمين جا ويري آهن

پر قرآن جو علمبردار ۽ چوڏهن علمن جي دستار فضيلت جي دعوبدار جو هي حال آهي جو هو سرمايه دار ۽ جاگيردار جي

نذرانن کي هڪ ڳيت سان ڳهي انهن جي لت جي مال لاءِ
 واعظ ٿو ڪري ته هنن جو سمورو ڌن دولت کين الله سائين
 پنهنجي خاص برڪت سان عطا ڪيو آهي. ۽ تازو ڪالهه
 ڪابل ۾ ڊاڪٽر نجيب الله جي مساوي معاش واري حڪومت
 ختم ڪرڻ لاءِ هنن دين جي عالمن جي گهرن ۽ مدرسن مٿان
 ڊالرن ۽ ريالن جو مينهن وسيو ته ان مهل هنن چيو ته روس وارا
 ڪافر ۽ دهره آهن ۽ آمريڪا وارا اهل ڪتاب آهين.
 جيڪي الله کي ته مڃين ٿا ۽ انهن جي عورتن سان شادي
 ڪرڻ جي به اسلام ۾ اجازت آهي. ۽ اهو آمريڪا جڏهن ته
 عالمي سرمايه دارن ڊبليو-ٽي. او وارن جي سموري ڦرلٽ واري
 نظام جو گن مين بندوق بردار گماشتو آهي ۽ ڪائنات ۾ الله
 جي ربوبيت عالمين واري منشور ۾ مڪمل رڪاوٽ آهي. پر
 قرآن جي نالي تي سرمايه دارن جا ڳاڙها ٻوڙ ۽ سجي ٿيل رانون
 ۽ سالم ڇيلا ڪاٺڙ وارا حاملين شرع متين آمريڪا هٿان
 سوويت يونين کي دسراڻي فتح جي جشن طور اقتدار جا
 ڀاڱيوار بڻيل آهن پر انهن ڪڏهن به ڊبليو. ٽي. او جي سرمايه
 دارن جن زراعتي بجن کي سنڌ بڻائي پورهيتن جي بيت مان
 انهن جو گرهه به ڪڍي ورتو آهي. جو هو پنهنجي پوکيل فصل
 مان پنڌا ٿيل ڪٽڪ وري ٻيو ٻيرو جڏهن بچ طور زمين ۾
 چٽيندا ته اها ڦٽندي ئي ڪانه ته سرمايه دارن جي ان پورهيت

دشمن ۽ انسان دشمن فارمولي خلاف هنن ڪابه فتويٰ نه ڏني
 آهي ڳالهه به نه ڪئي آهي ته ربوبيت عالمين جي قرآني
 منشور ۽ قرآن جي بين الاقوامي ليول وارن مسئلن حل ڪرڻ
 واري منشور کي، رسول الله جي انسان ذات لاءِ رسالت واري
 مشن ۽ هلچل کي رڪاوٽ عالمي سرمايه دار آهي اهڙي ئي
 رڪاوٽ، هر نماز جي هر رڪعت ۾ الحمد لله رب العالمين
 پڙهڻ وارو اهو شخص آهي جيڪو اهي لفظ ته اچاري تو پر
 انهن جي مفهوم تي عمل ڪرڻ ۽ ڪرائڻ لاءِ ميدان عمل ۾ نٿو
 اچي. ۽ نه ئي هو قرآن واري مساويان معاشيات کي هو مڃي ٿو.
 مٿي منڍ ۾ اوهان پڙهي آيا ته حمد چئبو ئي ان کي آهي
 جيڪو ڪنهن جي بهتر ڪارڪردگيءَ کي ڏسي، ان جو قائل
 بڻجي، ان کان متاثر ٿي بي اختيار ساراهه ڪرڻ شروع ڪري
 ڏجي ته اهو آهي حمد. ته هاڻي الله جي اهڙي عادلانه معاشي
 مساوات واري نظام ۾ رعيت جي مڙني فردن کي آسودو ۽ امن
 وارو خوشحال ٿيڻ کان پوءِ ئي الحمد لله چئي سگهيو درست
 مڃي سگهيو، ان ڪري الحمد لله کي درست ثابت ڪرڻ لاءِ
 ضروري آهي ته قرآن وارا مؤمن، اهڙو نظام قائم ڪري
 ڏيکارين، نه ته الحمد لله واري دعويٰ ڪوڙي بغير دليل جي بغير
 ثبوت جي ٿي پوندي. سو الله جو مؤمنن تي سدائين اهو قرض
 رهندو ته هو اهڙي حڪومت قائم ڪن ۽ جڏهن اهي مؤمن

حمديت لائق حڪومت قائم ڪندا ته پوءِ آيت (112-9) ۾
 ڏسيل حامدون جي مرتبي تي فائز سمجهيا ويندا ۽ آيت
 الحمد لله رب العالمين ۾ سمجهايل ربوبيت عالمين واري نظام
 جا عملبردار به ٿيندا. ۽ اهي حامدون جي مرتبي وارا ماڻهو
 انهن مالهاڻن ۽ مٿڪن وارين تسبين تي الحمد لله الحمد لله جا
 وظيفا ڳڻڻ وارا ڪونه هوندا. بلڪ اهي له الملڪ وله الحمد
 (1-24) يعني الله جي حمديت واري بادشاهي ۾ ڪائنات
 جي ذري ذري مٿان الله جي تخليق جي هڪ هڪ شاهڪار تي
 غور ۽ فڪر سان ويچاريندا. جن لاءِ قرآن ۾ آيو آهي ته:
 الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ
 وَيَتَفَكَّرُونَ فِي خَلْقِ السَّمَاوَاتِ وَالْأَرْضِ رَبَّنَا مَا خَلَقْتَ
 هَٰذَا بَاطِلًا (191-3) يعني اهي (نهم ۽ اعليٰ بصيرت وارا)
 ماڻهو جيڪي الله کي ياد ڪن ٿا اٿندي ويهندي سمهندي غور
 ويچار ڪن ٿا الله جي تخليقي (ڪارنامن) آسمانن ۽ زمينن
 جي شين تي (۽ سوچيندي سوچيندي هن نتيجي تي پهچن ٿا)
 ته اي اسان جا پاڻهار هي تنهنجو سمورو سنسار ڪنهن به
 حال ۾ بي مقصد ۽ بيڪار نٿو ٿي سگهي ۽ تنهنجي ذات
 تنهنجي هستي اهڙن فضول ڳالهين کان پاڪ ۽ بلند بالا
 آهي. (پوءِ اسان جي بي مقصد ۽ فضول ورد وظيفن جي
 مشغولين کان اسان کي بچاءِ. بي مقصد فضول ۽ غور فڪر

کان خالي زندگي گذارڻ کان اسان کي بچاءَ ۽ اهڙين فضوليات سبب جهالت سبب غلامي وارن ڏولون جي عذابن ۾ قومون ۽ معاشرن تباھ ٿين ٿا) اسان کي ان غلاميءَ جي باهه واري عذاب کان بچاءَ، هاڻي جڏهن الحمد لله رب العالمين جي معنيٰ هيءَ ٻڌي ته جهانن کائناتن ۾ موجود هر مخلوق جي قسم جي پرورش ان جي شروعاتي مرحلي کان وٺي ان جي تڪميل تائين مڪمل ترقي يافتہ ٿيڻ تائين اهڙي نموني جو ان کي هر ڏسندڙ کان بي اختيار ساراهه واري واھ واھ نڪري وڃي ته انهيءَ کي چئجي ربوبيت مڪمل ۽ مڪمل پرورش، اها سڀ معنيٰ ۽ تشريح لفظ رب جي آهي.

الرحمان الرحيم

سورت فاتحہ جي پهرين آيت ۾ الله تعاليٰ پنهنجي خلقت جي سڀني جهانن جي پرورش جي عظيم الشان سونهن پري سلطنت ڏي ڏيان چڪايو ۽ عقل سرگردان ٿي ويو ته ايڏي وڏي کائنات ۾ ان جي هڪ هڪ جاندار بي جان شيءِ کي ڪيئن ته ان جي نقطہ آغاز کان ڪمليت جي معراج تائين ارتقا ۽ بقا جي هر گهريل شيءِ جو انتظام هلي توجوهًا تَسْقُطُ مِنْ وَرَقَةٍ اِلَّا يَعْلَمُهَا (59-4) جو ڪنهن به وڻ جو هڪ پن به ڇڏي ٿو پوي ته اهو الله جي علم ۾ اچي ٿو وڃي هن بي انتها

بي ڪنار ڪائنات ۾ ڪميوٽيڪيشن ايڏي تہ مربوط جو ڇا
 تہ اربين ڪربين نيلين پدمين ڪائنات اندر وڻ ٻوٽا وري انهن
 مان هڪ وڻ جي هڪ پن ڪرڻ جو بہ ڪنٽرول جي مرڪز ۾
 اطلاع ايڏي تہ ڄاڻ ۽ نظرداري! تر آن هت وڻ جي هڪ پن جي
 ڳالهہ ان ڪري آندي جو ان جو بہ ربوبيت ۽ پرورش سان تعلق
 آهي اوهان ڪنهن بہ وڻ جي پن کي غور سان ڏسندؤ تہ جيئن
 انساني جسم جي عضون جي اندر رت جي سيلائيءَ جون
 رڳون وڏي تعداد ۾ موجود هونديون آهن. ان وانگر هڪ هڪ
 پن بہ ان جي وڻ جي تاريخ ۽ تڙ ذريعي زمين مان پاڻن کانوئي
 جيڪا رطوبت ۽ پاڻي پاتال کان جذب ڪري چوٽيءَ تائين
 هڪ هڪ پن تائين پهچائڻ جو هڪ مستقل ايئرگيشن سسٽم
 جڙيل آهي. جيڪو پن پن جي رڳن تائين پهچي ٿو تہ ڪنهن
 پن جي ڪرڻ ڪري ربوبيت واري رطوبت جي مقدار ۾ فرق
 اچيو وڃي ٿو غور ڪجي تہ وڻ جو هڪ پن ڪري ٿو ۽ ڪئي
 سارا ٻيا بيٺا آهن يعني ان ڪرڻ واري پن جو مدو پورو ٿيو ۽
 رطوبت جي سيلائي لائين ختم ڪئي وئي يا ڪنهن حادثي
 سبب ائين ٿيو! تہ پن پن متعلق ڄاڻ بہ ضرور ڪنهن حڪمت
 سان تعلق رکندي هوندي. ان تي اها نظرداري ۽ انويسٽيگيشن
 هرگز بي مقصد ناهي. انهن ننڍين ننڍين ڳالهين جو بہ
 پسمنظر آهي جنهن کي حڪمت جو علم نباتات ۽

انگريڪلچر سائنس ڄاڻي ٿي، الله وٽ انهن سڀن جا فائيل سي - ڊيز ۽ ڊسڪون جڙن پيون ته ڪائنات جي هڪ هڪ ائٽم سان ربوبيت جي سڀلاءَ لائين جو ايڏو وڏو نظام ڳنڍيل آهي. انهيءَ سڄي ساري سسٽم جي بحالي ۽ ڪاميابيءَ ۽ ربوبيت جو دارومدار سورت فاتح جي هن آيت جي هنن ٻن لفظن الرحمان ۽ الرحيم تي آهي. ظاهري طور پڙهندڙ کي شايد اهو گمان ٿيندو هجي ته رحمان ۽ رحيم ساڳئي مادي وارا ٻه عدد لفظ يا صيغا الله پاڪ قرآن ۾ ائين ئي ٺلهو جملي کي پوري ڪرڻ جي طور تي يا ادبيا نه نشري نظمي وزن بحر جي ضرورت پوري ڪرڻ لاءِ گڏ چئي ڇڏيا آهن. اهو هرگز ائين ناهي، بلڪ اوهان غور ڪندؤ ته الله جي ڪلام اندر هڪ هڪ جملي، لفظ بلڪ حرف، اڃا به بلڪ زير، زير، پيش جي به هڪ مستقل معنويت هوندي آهي. مقصدت هوندي آهي، قرآن حڪيم جو ڪوبه لفظ يا اشارو به مقصدت کان خالي نظر نه ايندو هي الله جو شاهانه ڪلام آهي، ڪنهن يارو ناڪو اديب جي عبارت ناهي، ته هت رحمان ۽ رحيم ٻئي هڪ گڏيل مادي ر - ح - م جي جيڪا هڪڙي ۽ گڏيل معنيٰ آهي، اها هي ته هڪ اهڙي سوکڙي، گفٽ ۽ عطيه جنهن سان جنهن کي جوڏنو وڃي ته ضرورت پوري ٿئي، ڪوت پوري ٿئي، انهي بقاءَ ارتقا ۾ ان کي مدد ڏئي، وڌائي

عورت جي ٻچي دانيءَ کي به عربي ٻوليءَ ۾ رحم چئبو آهي ان
 ۾ به هر قسم جي ٻچ نطفي کان وٺي جونر جي نموني بٽجي
 ڪچڙي گوشت جي شڪل ۾ اچي پوءِ وري ان ۾ هڏائون پيڇرو
 نت ڪري انهن هڏين مٿان وري گوشت جا تهه ڏيئي ان کي
 ٻچ واري شڪل مڪمل ڪري ڏني وڃي ٿي. اتي قرآن ٻڌائي
 توتہ ثم انشئناه خلقا آخر - يعني ان کان پوءِ اهو نطفو هڪ
 ٻئي قسم جي مخلوق ٿيو پوي، ماءُ جي پيٽ ۾ به جنين جي
 جيڪا پرورش ٿئي ٿي ان جو انتظام ربوبيت ۽ خوراڪ غذا
 جنهن سان هو اڃا وڏي وڏو ٿي ٻاهر اچڻ جهڙو ٿئي ته ان جي
 پالڻ وارو سامان به ماءُ جي پيٽ اندر الله جي رحم واري گفٽ ۽
 عطبي جو ڪرشمو آهي، اوهان جيڪڏهن غور ڪندؤ ته
 انسان ۽ ٻين قسم جي مخلوقات جو تخليقي مرحلو ۽ ان لاءِ
 سامان پرورش ۾ هڪ جهڙائي نظر ايندي جيڪا لفظ رحيم ۾
 سمائيل آهي، پر اها رحيم واري عنايت ۽ عطا انساني جسم
 جي ضرورتن بقاء ۽ ترقي لاءِ ڪم اچي ٿي، باقي انسان جيڪو
 خلاقت ارضي ملڻ کان پوءِ (30-2) ايڊمنسٽريٽر بڻيل آهي
 ان لاءِ ان کي جيڪي قائدانه صلاحيتون مليل آهن اهي سڀ
 رحيم بدران رحمان جي صيغي واري مفهوم ۾ سمائيل آهن.
 جيڪي اوهان کي وَعَلَّمَ آدَمَ الْأَسْمَاءَ كُلَّهَا (31-2) يعني
 اوزارن جون خاصيتون ۽ مخلوقات جي ضرورتن وارين شين

جا نالا ۽ انهن جون خاصيتون ۽ فائدا ۽ نقصان اهو سمورو علم انسان کي رحمان واري خزاني مان مليو جنهن لاءِ قرآن فرمايو ته عَلَّمَ الْإِنْسَانَ مَا لَمْ يَعْلَمْ (5-92) يعني انسان کي ان ڄاتل شيون ڄاڻايائين. ٻئي هنڌ فرمايائين كَتَبَ رَبُّكُمْ عَلَىٰ نَفْسِهِ الرَّحْمَةَ (54-6)

يعني اوهان جي پالڻ واري پاڻ تي رحمت کي واجب ڪري ڇڏيو آهي. وري اڃا به انسان کي آنگر کان وٺي هلائڻ لاءِ ته جيئن هو غلط رستن طرف ڀٽڪي نه وڃي ان کي وحي جو علم ڏنائين ۽ فرمايائين ته وَاللَّهُ يَخْتَصُّ بِرَحْمَتِهِ مَنْ يَشَاءُ (15-2) يعني پنهنجي مشيت سان رب پاڪ جنهن کي به چونڊي ته انسان لاءِ اهو اعزاز به الله جي صفت رحمان مان کيس مليو آهي. مطلب ته انسان کي سندس پورهيو ڪسب ۽ حيلن مان جيڪا موت ملي ٿي ان جو تعلق الله جي صفت رحيم برونن فعيل مان ملي ٿو ۽ پيو جيڪو ”جنين ڏاند نه ٻچ تنين به تنهنجو آسرو - اول ڏين انهن کي پوءِ اڀارين سج“ يعني بغير حيلي ۽ معاوضي جي سڀني کي هڪ جڙين عنايتن سان نواز جي جيئن سج جي روشني سڀني لاءِ بغير بل جي هڪجهڙي آهي ساهه کڻڻ لاءِ سڀني کي مفت ۾ هوا پهچائي وڃي ٿي بارش ۽ مختلف قسمن جا پيا گهريل قيمتي آڪسيجن ۽ زير

يعني هر هڪ پنهنجي ڪيئي برابر ڳڻه پوندو پوءِ ڪاٺو ڪلاس وارن. ڪمائيندڙن جي ڪلاس کان انهن جي پورهيو جو استحصال ڪري انهن کي محروم بنائي ڇڏيو ته هاڻي ٻڌي ڇڏيو ته آئون الله مالڪ يوم الدين آهيان. يعني جزا سزا جي وقت فيصلا ڪرڻ به منهنجي ڪنٽرول ۾ آهن. جج به آئون الله آهيان. اوهان جي ڦرلٽ خلاف استحصال خلاف. منهنجو قانون فيصلا ڪندو آئون الله منصف آهيان. هاڻي سفارشون ۽ رشوتون ڏيئي جنڊ ڇڏائي ڏسو ته توهانجي خبر پوي انقلاب کان اڳ گهڻا ڏينهن توهان وڪائو مال ڪورٽن ۽ وڪائو قسم جي ججن کي رشوتون ڏيڻ سان غلط فيصلا ڪرايا آهن. اڄ مالڪ يوم الدين هن انقلاب واري عدالت جو حاڪم ۽ فيصلو ڪندڙ به آئون الله آهيان. يعني منهنجو قانون آهي. هن آيت ۾ يوم جي معنيٰ آهي فيصلي جو ڏينهن. فيصلي جو وقت. فيصلي جي گهڙي (يوم جون ٻيون معنائون به آهن جيڪي پنهنجي پنهنجي جاءِ تي بيان ٿينديون) ۽ دين جي هت معنيٰ آهي قانون ۽ ٻيون معنائون به ڪوڙ ساريون آهن جيئن اقتدار قبضو حاڪميت. حڪومت. دستور فيصلا. فرمانبرداري اطاعت. ايڊمنسٽريشن. يقيني نتيجا. وغيره. وحي جي تعليم کي ميسارن. منسوخ مشهور ڪرڻ ۽ ان ۾ به جيڪڏهن دشمن ناڪار وڃن ته پوءِ خاص ڪري آخري

رسول جي آخري ڪتاب قرآن جي انقلابي اصطلاحن ۽ ڪوڊ وڊن جون اصلي معنائون بدلائي انهن جي جاءِ تي هٿ ٺوڪيون انقلاب دشمن معنائون مشهور ڪرڻ، اهو انقلاب دشمنن جو منڍ کان وٺي طريقو هلندو پيو اچي. اوو حضرت نوح عليه السلام کي به سرمايه دارن ۽ جاگيردارن چيو ته فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشْرًا مِثْلَنَا وَمَا نَرَاكَ إِلَّا اتَّبَعَكَ إِلَّا الَّذِينَ هُمْ أَرَادُوا بِادِّ الرَّأْيِ وَمَا نَرَى لَكُمْ عَلَيْنَا مِنْ فَضْلٍ بَلْ نَظُنُّكُمْ كَاذِبِينَ (11_27) يعني اي نوح! هڪ ته تون اسان جهڙو ماڻهو آهين، تون ڪيئن رسول ٿي ٿو سگهين؟! پيو ته تون توهان جيڪي گڏ، تنهنجا پوئلڳ ٿيا آهن، اهي ته لوئر ڪلاس جا اسان جا ڪمي ڪاسبي آهن، اسان جا نوڪر ڇاڪر جت ۽ جاهل آهن ۽ اوهان اسان کان فضيلت ۾ ڇا جو وڌيڪ آهيو آهيو ته اوهان سڀئي سڃا پينگيا، سو اوهان جون سڀ دعوائون ڪوڙيون چئبيون. حضرت نوح عليه السلام جواب ۾ اميرن کي چيو ته: وَيَا قَوْمِ لِمَا أَسْأَلُكُمْ عَلَيْهِ مَالًا إِنْ أَجْرِيَ إِلَّا عَلَى اللَّهِ وَمَا أَنَا بِطَارِدِ الَّذِينَ آمَنُوا إِنَّهُمْ مُلَاقُوا رَبِّهِمْ وَلَكِنِّي أَرَاكُمْ قَوْمًا تَجْهَلُونَ (11_29) يعني اي منهنجي قوم جا اميرو! آئون اوهان کان ڪو ڇندو گهرڻ ڪون آيو آهيان، منهنجي

انقلاب لاءِ هن جاکوڙ جي مزوري الله تي آهي ۽ اوهان جيڪو منهنجي انقلابي ساٿين کي خسيس ۽ ڇت ٿا سمجهو! ٻڌي ڇڏيو ته انهن ملاقوار بهر انهن الله جي ڏنل معاشيات ڪائنات جو سليبس ۽ جهانن جي پرورش جو ڪورس پڙهي سمجهي ان تي ايمان آڻي ڇڏيو آهي. هي ڇت جاهل ڪونه آهن، ولکني اراڪم قوما تجهلون، بلڪ اوهان جاهل ۽ ڇت آهيو ان ڪري هنن کي مان پاڻ کان پري نه ڪندس. هتي خاص عرض هي ڪرڻو آهي ته پڙهندڙ مهربان دنيا جهان جي تاريخ پڙهي ڏسن ته هميشه کان حڪمران، سرمايه دار ۽ ملاشاهي واري پاپائيت جو اتحاد ثلاثه رهيو آهي. انقلابن ۽ پورهيت ڪلاس خلاف انهن ٽنهي عنصرن پنهنجي گٽ جوڙ سان وحي واري تعليم خلاف سازشون ڪيون آهن، ته هت سورت فاتح جي آيت مالڪ يوم الدين بابت ملاشاهي جي دانشور ۽ مفسر قرآن سڏائيندڙن، مشهور هي ڪيو آهي ته هي آيت قيامت ۽ آخرت جي جهان سان تعلق رکي ٿي هن آيت جو هن دنيا سان ڪو واسطو ڪونهي، حڪمرانن ۽ سرمايه دارن جي ايجنٽ دانشور سڏائيندڙ مفسرن هن معنيٰ سان هي تاثر ڏيڻ چاهيو آهي ته دنيا جي هن جهان ۾ اهڙو انقلاب ڪونه ايندو جنهن ۾ عدالتون ۽ ڪورٽون الله جي ربوبيت عالمين واري قانون مطابق فيصلو ڪن. هي آيت مرڻ کان پوءِ واري جهان لاءِ

آهي، قيامت واري ڏينهن لاءِ آهي جڏهن ته خود نران انهن پاڙيتو تفسير لڪندڙن کي ٿڌي تي منهن تي همي ٿو ڪڍي ته مالڪ يوم الدين واريون ڪورٽون، همي دنيا جي جهان ۾ انقلابين هٿان قائم ٿينديون، مالڪ يوم الدين جي معنيٰ آهي ته اجهو هن دنيا ۾ قيامت ڪڍي کان اڳي انقلاب اچي ٿو جنهن ڏينهن فيصلا مالڪ، الله جي قانون مطابق ربوبيت عالمين جي منشور مطابق ڪيا ويندا. سو اڳي آيت ۾ فرمائين ته:

إِيَّاكَ نَعْبُدُ وَإِيَّاكَ نَسْتَعِينُ

نران حڪيم جو موضوع جيئن ته انسان ۽ ان جي فلاح آهي، ان لحاظ سان سورت فاتح جي پهرين تن آيتن ۾ ان لاءِ ربوبيت عالمين جي حمديت ۽ ساراهه واري مساواتي منشور جي ڳالهه ڪئي وئي، اهو به رحمانيت ۽ رحيميت جي عطا ٿي مهربانين ۽ نوازشن سان گڏ ۽ پوءِ جيڪو شخص الله جي نوازش ۽ ربوبيت عالمين جي سامان ۽ اسبابن ۾ خيانتون ڪندو گهوپيون هوندو پراوا حصا ڪائيندو ته ٽين آيت ۾ انهن کي چٽاءُ ڏنو ويو ته خبردار انقلابي ڪورٽون ٺاهڻ تين مهل فيصلا مون الله، مون مالڪ جي قانون مطابق ٿيندا. هاڻي تين چوٿين آيت ۾ پاڻهو پنهنجي وفاداري جو اقرار ڪري ٿو. وچن ڪري ٿو ۽ پنهنجي عبديت جو اظهار ڪري، ٿو عبد ۽

عبدیت جي معني آهي ٻانهو ٻانهپ بيلپو غلامي، محڪومي،
 تہ ٻانهو پنهنجي پاڻهار اڳيان هن آيت ۾ هاڻي راءِ وڌي ٿو
 تہ اياڪ نعبد يعني اي الله! هاڻي خاص تنهنجي حڪمن جي
 اطاعت ڪنداسين، اي الله اسين تنهنجا عبد ۽ ٻانهو آهيون،
 تنهنجي حڪمن تي هلڻ جو توسان عهد ڪيون ٿا. غور ڪيو
 وڃي تہ هن آيت جو پورو پورو ربط ۽ ڳانڍاپو پهرين سڀني آيتن
 سان آهي پوءِ اهو ڪيئن ٿو ٿي سگهي تہ پهرين ۽ ٻي آيت
 دنيا جي جهان لاءِ هجي ۽ ٽين آيت اڪيلي مرڻ کان پوءِ واري
 جهان لاءِ هجي ۽ ان کان پوءِ چوٿين آيت وري دنيا جي جهان
 لاءِ هجي بهرحال قرآن حڪيم پنهنجو پاڻ هي ثابت ڪري
 ڇڏيو تہ پاڙيتو تفسير لکڻ وارا قرآن جون معنائون ٿيڻ وارا
 إِنَّ الَّذِينَ يَكْتُمُونَ مَا أَنْزَلَ اللَّهُ مِنَ الْكِتَابِ وَيَشْتُرُونَ
 بِهِ نَمًّا قَلِيلًا أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ
 (2-174) يعني جيڪي مفسر سڏائيندڙ مترجم سڏائيندڙ
 الله جي نازل ڪيل قرآني حقيقتن کي لڪائيندا هوندا ۽ ان
 جي عوض دنيا جهڙو خسيس ملهه وٺندا هوندا تہ هي پنهنجي
 بيتن ۾ باهه کائڻ پيا، هاڻي هن آيت ۾ ٻانهپ، اطاعت ۽
 عبدیت جو اقرار ڪيو وڃي ٿو ان جو سڄو تعلق آخرت
 سميت دنيا جي جهان سان بہ آهي، سو بہ پهرين ٽن آيتن جي
 خدائي حڪومت جي تعارف کان پوءِ، تہ هاڻ سمجهي ڇڏڻ

گهرجي ته حڪمرانن ۽ سرمايه دارن جي پاڙيتو مذهبي اڳواڻ
 سڏائيندڙن قرآن حڪيم جي انقلابي مفهوم کي ڪيئن نه
 موڙ ڏنا آهن، انهن اسلام ۽ دين کي ان جي عالمگير ربوبيت
 واري معنيٰ بدلائي ان جي معنائن ۾ تحريف ڪري ڇڏي آهي،
 ته عبد، عبديت ۽ تعبد جي معنيٰ آهي اطاعت، حڪمن جي ۽
 تعميل، ته هن معنيٰ سان جيڪي به پاڻ کي عبد سڏائيندڙ ۽
 سمجهندڙ هوندا، اهي اهي ماڻهو ٿي سگهن ٿا جيڪي صحيح
 معنيٰ ۾ حڪومت هلائيندڙ هجن، هونئن عام مفسرن ۽
 ترجمي ڪندڙن اياڪ نعبد جي معنيٰ عبادت جي معنيٰ پوڄا
 ڪئي آهي توڙي جو انهن لفظ عبادت جو ٿي لکيو هجين ۽
 ڪتب آندو هجين پر ان مان انهن جي تشريح مطابق، معنيٰ
 پوڄا واري نڪري ٿي ڇو ته قرآن حڪيم جيڪا پنهنجي
 لفظن جي پاڻ تو معنيٰ سمجهائي اها ئي صحيح آهي ۽ قرآن
 حڪيم عبد ۽ عبادت جو لفظ حڪمرانن لاءِ به آندو آهي،
 انهي حقيقت کي سمجهڻ لاءِ سورت نور جي هن آيت مٿان
 غور ڪيو وڃي فرمان آهي تَوَعَدَ اللَّهُ الَّذِينَ آمَنُوا مِنْكُمْ
 وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا
 اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي
 ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا

يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَئِكَ هُمُ
 الْفَاسِقُونَ (24_55) يعني الله وعدو ڪيو آهي انقلابين سان
 انهن کي حڪومت ڏيارڻ جو زمين ۾ جيئن اڳين نبين جي
 ساٿين کي وعدو ڪيو هئائين، مؤمنن سان ان واعدو ۾ هي
 ڳالهه سمايل آهي ته انهن جي منشور کي انهن جي دين کي
 پاور ملندو اقتدار ڏياريو ويندو جيڪو دين، جيڪو قانون،
 جيڪو منشور هنن جو پسند وارو دين آهي ۽ اڳي جيڪو هي
 جاگيردار شاهي ۽ سرمايه دار شاهي ۽ مذهبي پادري پندرتن
 جي گٽ جوڙ واري دڀڀي کان ڊڄندا هوا هاڻي اسان هنن جي
 خوف جي بدلي ۾ هنن کي بي خوف بنائي امن سلامتي ۾ آڻي
 ڇڏينداسون (اهو هن ڪري جو) هي منهنجي قرآن، منشور ۽
 دين جي حڪمن تي هلڻ وارا ۽ اطاعت ڪرڻ وارا هوندا ۽ ان
 جي مقابلي ۾ ٻئي ڪنهن جي به بالادستي حاڪميت ۽ آئيني
 حيثيت کي قبول نه ڪندا هوندا نه ئي اسان جي قانونن سان
 گڏ انهن جي حاڪميت کي به شريڪ پائيندا هوندا، ۽
 جيڪي ماڻهو منهنجي حڪمن جي نافرمان ڪندا انڪار
 ڪندا، انهن جي بدڪاري کي به نوت ڪيو ويندو هن آيت ۾
 وليمکنن لهن دينهن جي جملي مان ثابت ٿيو ته دين کي دين
 جي منشور کي دين وارن جيڪڏهن پاور ۽ اقتدار لاءِ ضروري
 نه سمجهيو ته اهو مذهب بنجي ويندو الله انسانن ڏي دين

موڪليو آهي، ٻانهن ان کي ٿيرائي مذهب بنائي ڇڏيو آهي. ۽ جڏهن الله پاڪ پنهنجي رسول کي موڪيو ئي دنيا وارن جي مذهبن کي ڊاهڻ لاءِ آهي (الفتح ۱۸)، هن آيت مر ٻڌايو ويو آهي ته اوهان کي حڪومت ۽ خلافت ان ڪري ڏني ٿي زچي ته يعبد وني و لايشركون بي يعني منهنجي قانونن تي هلو ٻين جي قانونن کي منهنجي قانونن سان شريڪ به نه بنايو ائين به نه ڪيو جو ڪجهه منهنجا نائن ته ڪجهه ٻين جا. ته هن آيت ۾ يعبدون جو لفظ حڪمرانن جي لاءِ استعمال ڪيو ويو آهي. ته عبادت جي معنيٰ حڪمن تي هلڻ جي حوالي سان ٻئي حڪمراني ۽ حاڪميت يعني جيڪو صحيح معنيٰ ۾ الله جو عبد هوندو اهو دنيا جو حاڪم ٿي سگهندو جيڪو الله جي حڪمن جي اطاعت ڪندو اهو دنيا وارن مٿان حڪومت هلائڻ جو لائق تسليم ڪيو ويندو هاڻي دين لاءِ به پاور ۽ پنهنجي مستقل حڪومت ضروري آهي، دين بغير حڪومت جي مذهب بنجي ويندو ۽ جيڪڏهن عبادت به حاڪميت جي معنيٰ مطابق نه ڪئي وئي ۽ پاور ۽ اقتدار جي معنيٰ ۾ نه ڪئي وئي ته پواها عبادت به پوڄا چئبي، ڇو ته عبادت جي معنيٰ آهي الله جي حڪمن تي هلڻ. جڏهن الله جي دين، الله جي قانونن کي اقتدار نه ملندو ته پوءِ عبادت ۽ اطاعت ڪنهن جي؟ پوءِ اهڙي صورت ۾ عبادت ته وڃي پوڄا

جي معني ۾ نت ٿيندي. الله ڪو بت ته ناهي جنهن کي پوڄيو
 وڃي هاڻ هن سورت نور جي آيت نمبر 55 کان پوءِ لاڳيتو
 آيت نمبر 56 تي غور ڪيو سو به ٻنهي آيتن کي ملائي غور
 ڪيو فرمان آهي ته وَأَقِيمُوا الصَّلَاةَ وَآتُوا الزَّكَاةَ وَأَطِيعُوا
 الرَّسُولَ لَعَلَّكُمْ تُرْحَمُونَ (24_56) آئون هت قرآن حڪيم
 جي رهنمائي واري معنيٰ مطابق عرض ڪيان ٿو ته قائم ڪيو
 (قرآن واري نظام جي) تابعداري کي هلچل کي، سنتم کي
 جنهن سان رعيت وارن کي ڏيو ريويت جو بهتر ۽ معياري
 سامان ۽ حڪم مڃو فرمانبرداري ڪيو رسول جي، تات اوهان
 جي مٿان رحمت جون عطائون ۽ نوازشون عام ڪيون وڃن، پر
 جي مارڪيٽ ۾ ترجمي ۽ تفسيرن جي گهڻائي وارن نسخن
 واري معنيٰ ڏسندو ته انهن ۾ هنن ٻنهي آيتن جي معنيٰ هي
 لکيل آهي ته اسان توهان کي خلافت ڏني آهي يا ڏيون ٿا پوءِ
 بي آيت ۾ اقيموا الصلوة..... جي معنيٰ هي ڪئي اٿن ته نماز
 پنج پيرا هر روز پڙهو ۽ سال ۾ هڪ ڀيرو چاليهين پتي زڪوة
 ڏيو ته هاڻي هن تحريف واري تعبير، قرآن کي اقتدار ڏيڻ ۽
 دين لاءِ مستقل ۽ خالص پنهنجي حڪومت جو سمورو تصور
 مڃي ختم ڪري ڇڏيو. اهو آهي إِنَّ الدِّينَ يَكْتُمُونَ مَا
 أَنْزَلَ اللَّهُ مِنَ الْكِتَابِ وَيَشْتُرُونَ بِهِ نَمًّا قَلِيلًا (174_2)

يعني سرمايه دارن جي مرضي، وارو تفسير ۽ جيڪو هنن تحريف ڪري بدلائي ان جو منهن موڙي ڇڏيو آهي، ڇو ته سرمايه دار شاهي نٿي چاهي ته دين اسلام ۽ قرآن واري منشور مطابق حڪومت قائم ٿئي، جي ائين ٿي پيو ته هنن جي استحصال جو ڊينگويڊيري تي پوندو هاڻي پڙهندڙ مهربان غور فرمائڻ، ته اياڪ نعبد جي معنيٰ ۽ مفهوم ڪيئن ته هن حقيقت کي ثابت ڪري رهيو آهي ته مالڪ يوم الدين جي معنيٰ الله جي قرآن جي قانون واريون عدالتون دنيا ۾ انقلاب اچڻ کان پوءِ جيڪي فيصلا جاري ڪنديون، هتي اهي مراد آهن، مرڻ کان پوءِ واري جهان سان مالڪ يوم الدين کي ڳنڍي دنيا جي جهان کان ڪاٽي ڇڏڻ، اها سازش پاڙيتو ترجما ۽ تفسير لکڻ وارن جي آهي، هن آيت جو ٻيو جملو وياڪ نستعين به انهي حقيقت کي وڌيڪ چٽو ڪري رهيو آهي ته آيت مالڪ يوم الدين جي مفهوم جو تعلق دنيا واري جهان سان آهي ڇو ته **وَإِيَّاكَ نَسْتَعِينُ** ۾ ٻانهن الله کان ان جي اطاعت ۽ فرمانبرداري جي توفيق گهري رهيا آهن، جڏهن ته عملن جو جهان صرف دنيا آهي، آخرت ۾ عمل ڪرڻ جا اڪائونٽ ڪلوز ٿي ويندا، اطاعت ڪرڻ نه ڪرڻ جو معاملو دنيا سان آهي، آخرت ۾ جزا سزا يوڳي آهي، عمل هتي ڪرڻا آهن، آخرت جي هر قسم جي فيصلن جو دارومدار دنيا ۾

ڪيل عملن تي رهندو سو مالڪ يوم الدين جي معنيٰ کي دنيا جي عدالتن کان ڪاٽڻ. هرگز هرگز صحيح نه ٿيندو جيڪڏهن ائين ڪيو ويو ته دنيا ۾ ٿورو ۽ ڌاڙيل صفت جاگيرداريت ۽ سرمايه دار شاهي بي لغام ٿي ويندي، وري هاڻي هن آيت ۾ دعا جي صيغن تي به غور ڪرڻ ضروري آهي جو نعبد ۽ نستعين اهي صيغا جمع جا آهن، جنهن جو مطلب هي ٿئي ٿو ته قرآن حڪيم ربوبيت عالمين جي جيڪا تعليم ڏيئي رهيو آهي انهي ۾ جهانن جي پرورش جو ايڏو وڏو ڪم ۽ نظام ته ڪنهن اجتماعيت سان ٿيندو هي ڪنهن به هڪڙي ماڻهو جي وس کان مٿي آهي، هي مونڙن ۾ مٿو هيٺ ڪري غارن و سائڻ سان ته ڪونه قائم ٿي سگهندو ان ڪري ته تعليم ڏياري وئي ته هي انساني اجتماع کي خوشحال بنائڻ جي وڏي مهم آهي. اها سرانجام به اجتماعيت سان ٿيندي ان ڪري انهي تحريڪ ۽ مشن کي پاڻي ٽڪميل تائين پهچائڻ لاءِ لازم آهي ته گڏيل جدوجهد ڪئي وڃي، جنهن لاءِ قرآن حڪيم جيڪا دعا سيڪاري اها به اهڙي آهي جنهن ۾ قرآن واري نظام حڪومت جي سرانجامي لاءِ گڏجي ڪم ڪرڻ جو ذهن ٺهي ۽ ان دعا سان انفرادت پسندي جي نفی ٿيڻ گهرجي، جيڪا سرمايه داريت ۽ جاگيرداريت واري سوچ سان تعلق رکي ٿي، گڏوگڏ تصوف جي غارن ۽ خانقاهون وسائڻ

واري ۽ جڳ جهان کان ڪتجي رهڻ واري سوچ سان تعلق رکي ٿي، اهڙي انفراديت پسندي کي قرآن حڪيم ٺڪرائي ڪري اجتماعيت ذريعي هدايت کي حاصل ڪرڻ جي تعليم ڏيندي سمجهايو آهي ته:

اهڙي مدد ۽ قرض نه وٺجي جنهن سان آزادي ڪسجي وڃي

اياڪ نعبد معنيٰ الله جي غلامي آهي ۽ الله جي غلامي جي معنيٰ مخلوق جي غلامي جو انڪار آهي، آيت اياڪ نعبد چئي پوءِ جيڪو چيو ويو آهي واياڪ نستعين ان جي معنيٰ ته مدد به خاص توکان ٿا وٺون اتي حصر واري عبارت ته خاص توکان، جو مطلب هي ٿيندو ته جيڪڏهن ڪنهن ٻي طاقت کان مدد قرض يا سهارو وٺبو ته اهوان قرض جي عوض غلام بنائي ڇڏيندو سو سڃاڻي منظور غلامي نامنظور ان ڪري اي الله صرف توکان مدد گهرون ٿا جو تون ڏٺي پوءِ پڇارين به نٿو ۽ توکان سواءِ ٻيا گره گره عيوض غلام ٿا بنائين، جنهن کي پنهنجي محاورن ۾ چوندا آهيون ته ”پلي بڪ پرم جي شال نه وڃي شان“ ان ڪري اهڙي غلامانه زندگي کان بچڻ لاءِ رب پاڪ دعا سيڪاري ته:

اهدانا الصراط المستقيم

غور ڪيو وڃي ته اڳين آيت ۾ ربوبيت عالمين جي ايڏي وڏي نظام کي قائم رکڻ لاءِ ٻانهي جڏهن الله سان وڃن ڪيو ته اياڪ نعبد يعني هن تحريڪ ۾ ۽ ربوبيت عالمين جي نظام قائم ڪرڻ ۾ تنهنجي ئي حڪمن جي تعميل ڪنداسين، خاص تنهنجي ئي قانونن جي فرمانبرداري ۽ تابعداري ڪنداسين، وري انهي جي تڪميل لاءِ تنهنجو ئي ساٿ گهرجي مدد گهرجي توفيق گهرجي، پر هن راهه ۾ ودوالو تدهن فيد هنون (9-68) يعني رستي پلائڻ وارا حق کان هٽائڻ وارا) جيڪي خواهش رکن ٿا ته جيڪڏهن اصولن جي معاملي ۾ تون (رسول) ۽ هر انقلاب آڻيندڙ به ڪجهه ملمع سازي ۽ نرمي ڪري ته پوءِ هو به ان جو ساٿ ڏيندا يعني ڪجهه تون هنن جي مڃ ڪجهه هو تنهنجي مڃين يعني حق سچ جي واٽ کان پلائڻ وارن جو وڪ وڪ تي وڏو خطرو آهي، ان ڪري اي رب پاڪ اسان کي تون صراط مستقيم يعني سڌي واٽ هدايت واري رستي تي هلائيندو رهجانءِ اهڙي سڌي واٽ جنهن ۾ ڪوئي ور وڪڙ نه هجي ڪا ئي هيٺ مٿائين نه هجي، ۽ گمراه ڪندڙن جي پلائڻ ۽ هيرا ڦيرين کان محفوظ ۽ سڌر رستو هجي ۽ الله پنهنجي رستي جي اها دعا قبول به ڪري ڇڏي ته

إِنَّكَ عَلَىٰ صِرَاطٍ مُسْتَقِيمٍ ۚ ۽ قُلْ إِنِّي هَدَانِي رَبِّي

إِلَىٰ صِرَاطٍ مُسْتَقِيمٍ ۚ 161

ڏسو قرآن پنهنجو تفسير پاڻ ڪيئن ٿو ڪري

هن پنجنين آيت جي تفسير لکڻ مهل پڙهندڙن کي صرف ياد ڏيارڻ جي حد تائين ڌيان ڇڪرايون ٿا ته ڏسو قرآن حڪيم ڪيئن ته پنهنجو تعبير ۽ تفسير، قرآني آيتن جي وري وري ورائي آڻڻ سان، ڪيئن نه کولي کولي پيو سمجهائي، توڻي ڪٿي منڍ کان وٺي اسان ان تصنيف آيات ذريعي ئي قرآن جي تفسير ۽ تعبير لکي رهيا آهيون، پر ان ۾ اڃا به هي معذرت ۽ پنهنجو قصور به پڙهندڙن کي ڄاڻائڻ مناسب سمجهون ٿا ته فن تصنيف آيات سان تفسير جا مثال اسان هڪ هڪ لفظ ۽ آيت جي لاءِ قرآن ۾ آندل سڀ جو سڀ آيتن وارن سڀني مثالن کي هڪ هڪ هنڌ ڪونه ٿا آڻي سگهون، مثال طور هن آيت ۾ اهدنا جو لفظ آيو آهي هاڻي پوري قرآن حڪيم ۾ هدايت جو لفظ مختلف صيغن سان ٿي سو پيرن کان وڌيڪ تڪرار سان آيو آهي، جيڪي سڀ مثال هتي آڻڻ سان وڏي ڊيگهه ٿي ويندي سو صرف فن تصنيف آيات جي ذريعي ٿورن مثالن تي اڪتفا ڪيون ٿا ۽ ان لاءِ به گذارش ڪيون ٿا ته غور فرمايو وڃي ته قرآن حڪيم ڏسو ته پنهنجي تعبير لاءِ، پڙهڻ وارن کي ڪيئن نه ٻين ماڻهن جي محتاجي کان بچائي مستغني ڪري ڇڏيو آهي، بلڪ هيئن چوڻ ۽ سمجهڻ گهرجي ته ٻين جي لاءِ ڪجهه به رهايو ئي ڪونهي.

سڀ جو سڀ گهربل ضرورت پاڻ ڪافي ۽ وافي طريقي سان پوري ڪري ڇڏي اٿس. هن آيت ۾ ٻانهو پنهنجي پالڻهار کان پنهنجي لاءِ پوري ڪائنات لاءِ پوري انساني برادري لاءِ پنهنجي انقلابي ٿيم لاءِ پارٽي لاءِ دعا گهري تو مطالبو ڪري ٿو ته اسان کي سڌي رستي جي هدايت عطا فرمائ هاڻي هدايت جو لفظ پنهنجي معنيٰ مفهوم ۾ ئي نهايت ڪامل ۽ مڪمل لفظ آهي جو جنهن جو مطلب آهي ته اهڙو سڌو رستو جنهن کان وڌيڪ ٻيو ڪو اهڙو سڌو سولو نه هجي ۽ اهو سڌو رستو جيڪو پنهنجي منزل مقصود تائين پڄاڻي ته ان ۾ به ڪو هير ڦير نه ٿيڻ گهرجي. هير ڦير جي معنيٰ ته منزل مقصود کان سواءِ ڪنهن غير مقصود ۽ غير مطلوب منزل طرف نه وڃي. هدايت جي لفظ ۾ معنيٰ جي ڪماليٽ جو اندازو پڙهندڙ مهربان هن آيت مان لڳائي سگهن ٿا. الَّذِي خَلَقَ فَسَوَىٰ (2) وَالَّذِي قَدَّرَ فَهَدَىٰ (3-87) يعني خالق سائين اها هستي آهي جنهن پيدا فرمايو پوءِ وري ان ۾ هر عضوي ۽ طبعي عناصرن ۾ اعتدال، برابري، موزونيت ۽ سڌائي جو انتظام ڪيائين. هي مطلب آهي لفظ سويءَ جو وري ان کان پوءِ فرمايائين ته والڏي قدر ان جو مطلب آهي ته پيدا ڪرڻ ۽ انهن کي سڌي بنائڻ يعني موزون بنائڻ کان پوءِ ان جي جدا جدا عضون، مشينري پرزن جي فوٽن ۽ سگهه جي قسمن ۽

مقدار جا ماپا طاقت جو قدر ۽ رينج مقرر فرمائين. جيئن
 ڪمپنيون به پنهنجي مشنرين جي مڙني پرزن جي طاقت ۽
 استعمال لاءِ اڄ ڪلهه لٽريچر به گڏ تيار ڪري موڪلينديون
 آهن جن ۾ مشين جي طاقت ۽ ماپن جو تفصيل ڄاڻايل هوندو
 آهي ته الله پاڪ پنهنجي هر تخليق جي اندر ان جي هر
 عضوي جي هر قسم جي سگهه ۽ طاقت جا اندازا مقرر ڪري
 ڇڏيا آهن. جهن لاءِ فرمائين ته والڏي قدر ته انهن سڀني
 مرحلن کان پوءِ فرمائين فهدِي يعني پهرين پراسيس ۽
 مرحلن کان پوءِ ڪاٺي به تخليق. هدايت وارر تارگيت ۽ ندف
 ڏئي سگهندي جنهن کي حاصل ڪرڻ لاءِ قرآن حڪيم هن
 آيت ۾ جيڪا دعا سيڪاري ان ۾ اها اعليٰ درجي جي ڪامل ۽
 ممڪل هدايت گهرڻ جي تعليم ڏني وئي آهي. هتي هن ڳالهه
 کي هميشه لاءِ ياد رکڻ گهرجي ته ٻانهو جڏهن پنهنجي
 خلقڻهار کان اهڙي هدايت واسطي دعا گهري ٿو ته رب پاڪ
 ان کي جواب ۾ هي موٽ ڏئي ڇڏي آهي ته **شَهْرُ رَمَضَانَ
 الَّذِي أُنزِلَ فِيهِ الْقُرْآنُ هُدًى لِّلنَّاسِ** (2. 185) يعني
 اونهن مان جن کان جنهن صراطِ مستقيم جي هدايت گهري رهيا
 آهن انهن کي هدايت اها صراطِ مستقيم امر قرآن ئي ته آهي
 جيڪو مهيني رمضان ۾ ذات انسان لاءِ نازل ڪيو ويو آهي
 هاڻي رب پاڪ جو نبي جيڪو فرمان آهي ته **قَالَ رَبُّنَا الَّذِي**

أَعْطَى كُلَّ شَيْءٍ خَلْقَهُ ثُمَّ هَدَى (50-20) يعني رب پاڪ هر شئي کي ان جي ضرورتن ۽ گهرجن جو انتظام ان جي تخليقي مرحلن اندر ئي ڪري ڏنو آهي. يعني مخلوق جون طبعي گهرجون ۽ جبلتون انهن جي تخليق ۾ رکيل آهن. جيئن چوپاين جانورن مان هڪڙا سبزي خور آهن جيئن اٺ پڪري ڳئون ته اهي طبعي تخليقي جبلت سبب صرف گاه کائيندا پوءِ اهو سڪو هجي يا سائو ۽ هڪڙا جانور صرف گوشت خور پيدا ڪيا ويا آهن جيئن شينهن ۽ چيتو وغيره ته اهي وري گاه ڪونه کائن اهي ڳالهيون انهن جي جبلت ۾ رکيل آهن ۽ جي ڪڪڙ هيٺان آري مهل ڪڪڙ جي آنن سان گڏ بدڪن جا آنا رکي ڇڏبا پوءِ جڏهن چوڙا تيار ٿي نڪرندا ته بدڪن وارا ٻچا پاڻي جو دٻو ڏسي امالڪ ان ۾ ڪاهي پوندا ۽ ڪڪڙ جا چوڙا ان ۾ هرگز ڪونه گهٽندا. هي انهن جي طبعي جبلت چئبي. جنهن کي قرآن حڪيم اعطي ڪل شيءِ خلقه ڪري ڏسيو آهي ۽ انهن جانورن ۽ پکين ۾ انهن جي طور طريقن ۽ ضرورتن جي فطري چاهت چوائس ۽ هدايت انهن جي اندر ۾ طبيعت ۾ رکيل آهي اها داخلي هدايت چئبي ۽ انهن جي پيٽ ۾ انسان جي لاءِ اها هدايت اندر بدران ٻاهران ايندي جيئن ننڍو ٻار ٽانڊي کي به رانديڪو سمجهي ان ۾ هٿ وجهندو آهي ۽ پوءِ سڙي پوندو آهي ان ٻار

ڪي تاندي جي نقصان کان بچائڻ لاءِ ٻاهرين هدايت جي ضرورت آهي ماءُ يا ڪو ٻيو ان وٽ موجود سمجھه وارو جيتري تائين ان کي نه بچائيندو ته هو سڙي ويندو ته اهڙي نموني انسان کي به زندگي جي نقصان ڪار ڪمن ۽ رستن کان بچڻ لاءِ داخلي اندروني ۽ طبعي، جبلتي هدايت ڪانه ڏني وئي آهي، هو خنزير جو گوشت ۽ مرغِي جو گوشت برابر قسم جو سمجھي کائي رهيو آهي، پر وحي جي خارجي رهنمائي ٻڌائي ٿي ته خنزير حرام آهي ڪڪڙ حلال آهي، اهڙي نموني جانور ماءُ ۽ پيءُ تي ٽپو ڏيئي رهيا آهن، جڏهن ته انسان کي وحي جي خارجي تعليم انهي کان روڪيو آهي ته هاڻي انسان جو ماءُ، ڌيءُ، پيءُ کي زال جي مقابلي ۾ حرمت واري نظر سان ڏسڻ، اهو هدايت واري قانون جي خارجي رهنمائي جو اثر چئبو ۽ خنزير جي گوشت کي ۽ قرآن ۾ حرام ٻڌايل شين کي حلال ڪري ڏنل شين جي پيٽ ۾ حرام تصور ڪرڻ، اهو خارجي طور قانون هدايت جو اثر قرار ڏنو ويندو نه ڪي داخلي ۽ طبعي ته اسان کي ارتقا جي اعليٰ ترقياتي منزلن تي پهچڻ لاءِ الله جي صفت رحمان سان لَتْرُكْبِنَّ طَبَقًا عَن طَبَقٍ (19)۔

84) يعني ڏاڪي ٻڌاڪي اڳتي وڌڻو آهي، چڙهڻو آهي، انهي لاءِ انسان محتاج آهي الله جي رهنمائي جو جنهن لاءِ رب پاڪ اعلان به ڪيو آهي تہ اِنَّ عَلَيْنَا لَلْهُدٰى (12_92) يعني

انسان کي هدايت واري دڳ جو ڏس ڏيڻ به اسان جي ذميواري آهي، انهي ڳالهه جو ڏس حضرت ابراهيم عليه السلام به ڏنو ته **الَّذِي خَلَقَنِي فَهُوَ يَهْدِينِ** (78-26) يعني مون کي جنهن پيدا ڪيو آهي هدايت به اهو ئي ڏيندو ته لفظ هدايت جي معنيٰ مفهوم اهو انساني ارتقا جو آخري ذريعو ۽ سورس آهي، جنهن کي حاصل ڪرڻ واسطي هن آيت ۾ تعليم ڏني وئي ته انسان ان هدايت جي گهر ڪري ۽ رب پاڪ جنت ارضي مان اسان جي وڌن يعني نوع آدم جي پهرين ٿهي کي جڏهن عمراني ۽ معاشي طور ڪلاسيڪيشن ۽ طبقاتي نظام جي شجر ممنوع طرف اچڻ کان روڪيو هو ۽ هوند مٿيا پوءِ انسان ۽ انسانيت اگهاڙي ٿي پئي ته الله پاڪ جنت کان نيڪالي ڏيڻ مهل فرماين **فَاِِمَا يَأْتِيَنَّكُمْ مِّنِّي هُدًى فَمَنْ تَبَعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ** (38-2) يعني (جنت مان نيڪالي کان پوءِ) منهنجي طرفان اوهان ڏي هدايت ايندي رهندي پوءِ جيڪو منهنجي هدايت جي تابعداري ڪندو ان تي نه ڪنهن قسم جو خوف ايندو نه ئي ڪوئي غم، ته هاڻي هي قرآن ئي هن وقت جملي انسانن لاءِ هدايت آهي، انهي قرآن واري هدايت حاصل ڪرڻ ۽ ان تي قائم رهڻ جي دعا سيڪاري وئي آهي ته اهدنا الصراط المستقيم ۽ هي هدايت انسان جي اندر داخلي سببي فطرت

جو ڪو اندروني جزو ڪونهي، بلڪ هي هدايت انسانن مان
 ڪنهن اعليٰ درجي جي آنيست ۽ مهاندي ماڻهو کي رسالت ۽
 نبوت جي مرتبي تي فائز ڪري ان جي معرفت هي ڪتاب،
 هي مڪمل سليبس، هي هدايت جو مڪمل ڪورس،
 موڪليو اهڙي نموني جو ان عظيم شخصيت رسول ۽ نبي
 کي به اڳواٽ خبر ڪانهي ته ڪتاب ڇا آهي ته ايمان ڇا
 آهي، مَا كُنْتَ تُدْرِى مَا الْكِتَابُ وَلَا الْإِيمَانُ (52-42) ۽
 خود رسول الله لاءِ قرآن پاڪ هي به ٻڌايو ته وَوَجَدَكَ ضَالًّا
 فَهَدَىٰ (7-93) يعني اي رسول تون ته سچ جي ڳولا ۾ حق
 جي تلاش ۾ پريشان ۽ سرگردان هئين، ۽ رب پاڪ توکي ان
 طرف هدايت فرمائي، يعني قرآن ڏنو ان کان اڳي توکي ته
 ڪتاب جي به ڄاڻ نه هئي. هاڻ هتي هن ڳالهه کي ذهن ۾ رکڻو
 آهي ته الله پاڪ اسان جي پلي لاءِ ڪتابي شڪل ۾ حق سچ ۽
 هدايت کي مڪمل ڪورس جي طور پنهنجي رسول جي
 معرفت پهچائي ڇڏيو آهي ۽ نه صرف پهچائي بلڪ پنهنجي
 رسول ۽ ان جي ساٿين کان ان تي عمل ڪرائي قرآن واري
 نظام کي قائم ڪري ان نظام جي روشني ۾ اهڙو معاشرو
 اهڙي رياست قائم ڪري ثابت به ڪري ڏيکاريائين ته هن
 هدايت نامي جا اصول عمل ۾ ايندڙ آسان ۽ بهتر رزلت ڏيندڙ
 ڪامياب قانون آهن. رسول الله ان ڪتاب تي عمل به ڪري

ڏيکاريو ۽ ماڻهن تائين ايندڙ زماني وارن لاءِ محفوظ ڪتابي
 شڪل ۾ پهچايائين به سو دنيا وارو! ٻڌي ڇڏيو اِنَّا أَنْزَلْنَا
 عَلَيْكَ الْكِتَابَ لِلنَّاسِ بِالْحَقِّ فَمَنْ اهْتَدَىٰ فَلِنَفْسِهِ وَمَنْ
 ضَلَّ فَإِنَّمَا يَضِلُّ عَلَيْهَا وَمَا أَنْتَ بِمُكَيِّلٍ (39-41)
 يعني اي رسول! اسان تنهنجي مٿان ماڻهن لاءِ حق سچ وارو
 ڪتاب نازل ڪيو آهي پوءِ جيڪو ان مان هدايت پرائيندو
 ته اهو پنهنجي لاءِ ئي پرائيندو ۽ جيڪو (ڪتاب ملڻ باجود)
 گمراهي کي پسند ڪندو ته اها ان جي مٿان پوندي، اي رسول
 تون انهن جو وڪيل ناهين هاڻي اهو انسان ٻڌي ڇڏي ته اِنَّا
 هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا (3-76) يعني اسان
 ان انسان کي هدايت واري واٽ جو ڏس پنڌ ڏئي ڇڏيو آهي،
 اڳتي انهي جي مرضي آهي ته هو هن کي قبول ڪري ان تي
 هلي يا انڪار ڪري ان جو ڪفر ڪري

هدايت تي زوري هلائڻ اهو الله جي پروگرام ۾ ناهي
 خود رسول الله کي به حڪم آهي ته إِنَّكَ لَا تَهْدِي مَنْ
 أَحْبَبْتَ (28-56) يعني اي رسول تون جنهن کي چاهين
 هدايت ڏين، اهي نٿو ٿي سگهي، ائين نه بلڪ وَلَكِنَّ اللَّهَ
 يَهْدِي مَنْ يَشَاءُ وَهُوَ أَعْلَمُ بِالْمُهْتَدِينَ (28-56) يعني

الله انهن کي هدايت ڏيندو جن جي دل ۾ تڙپ ۽ طلب هوندي هدايت حاصل ڪرڻ جي، (سودلين جون ڳالهيون ته صرف الله ٿو ڄاڻي) ان ڪري الله پنهنجي رسول کي سمجهايو ته فَإِنَّمَا عَلَيْكَ الْبَلَاغُ وَعَلَيْنَا الْحِسَابُ (40-13) يعني اي رسول تنهنجي ذميواري صرف پهچائڻ آهي ۽ بس، اڳتي جا حساب ڪتاب اسان جي ذميواري آهي.

الصِّرَاطَ الْمُسْتَقِيمَ

صراط لفظ جي معنيٰ وات ۽ رستو آهي، رستي ۽ وات جي خوبي تڏهن آهي جڏهن اهورستو سڌو هجي وات سڌي هجي مطلب ته سڌائي لفظ صراط ۽ رستي جي معنيٰ ۾ اڳيئي آهي سو پڙهندرن جو ڌيان هن طرف ڇڪرائڻ مقصود آهي ته هن آيت ۾ رب پاڪ صراط سان گڏ لفظ مستقيم جو استعمال ڪيو آهي، اهو هڪ وڏي حقيقت طرف ڌيان ڇڪائڻ لاءِ استعمال ڪيو ويو آهي.

تصوف جي بانيڪار يوناني حڪيمن جو رد

مستقيم لفظ جو مادو ق - و - م آهي جنهن جي معنيٰ آهي بيٺو، بيٺو مان هت مراد سگهه ۽ طاقت آهي ته صراط مستقيم جي گڏيل معنيٰ ٿيندي سڌو ۽ مضبوط محفوظ ۽ هموار رستو اهڙو جو ان جي راهي کي پانڊيٽڙي کي گمراهي کان بچائي.

ور وڪڙڻ کان بچائي. فضول ۽ بي مقصد چڪرن کان
 بچائي. ڄاڻڻ گهرجي ته نظرياتي دنيا ۾ فڪري ادارن وٽ،
 مذهبي تصورن ۾، زندگي بابت مختلف خيال ۽ فڪر آهن.
 هڪڙا ماڻهو وحدت الوجود جي نالي سان الله کي حقيقي وجود
 ۽ وجود جو ڪليو يا ڪل قرار ڏيئي باقي شين کي يا انسانن
 کي ان جو جزو قرار ڏين ٿا پوءِ چون ٿا ته ڪل شيءِ يرجع الي
 اصله يعني هر شيءِ پنهنجي اصل ڏي موٽندي پوءِ جڏهن ائين
 ٿيندو ته پوءِ ڇا جو عذاب ڇاجي سزا، الله جيڪو ڪل آهي
 ان جي جزء کي ڇاجي باهه ڇاجي سزا، ان تصور کي منصور
 نعري جو نالو ڏنو ويو آهي ته من نه گويم ان الحق يار ميگويد بگو
 ته منصور اسماعيلي هو. يعني آئون پاڻ کي الله نٿو چوان
 بلڪ الله پاڻ ٿو مون کان چوائي ته تون چئي ڏي ته آئون پاڻ
 الله آهيان، يا وري اسان جي ويجهي دؤر ۾ سچل درازن واري جو
 هي چوڻ ته انت بحر دي خبر نه ڪائي رنگي رنگ بڻايا، الله
 آدمي بڻ آيا، يا وري اهل تصوف وارن جي هي اصطلاح ته فنا
 في الله ۽ بقا بالله يعني الله ۾ فنا ٿي وڃڻ ۽ فنايت ۾ به وري
 ايڏي ترقي ڪري وڃڻ جو الله جي صفت الباقِي ۾ به ان جو
 پائيواري وڃي، اهڙي تصور لاءِ يا درجي ۽ منزل لاءِ توحيد
 دشمن ۽ قرآن دشمن مانيا وارن هڪ حديث به ٺاهي آهي ته
 بانهو الله جي اطاعت ڪندي ڪندي انهي منزل تي پهچي

وڃي ٿو جو بي يسمع وبي يبصر يعني ان جون اکيون الله جون
 اکيون بنجي وڃن ٿيون، ان جا ڪن الله جا ڪن بنجي وڃن
 ٿا، جن سان هي ڏسي ۽ ٻڌي ٿو. حديثن پڙهائڻ وارا انهن لفظن
 جون ڪيئي تاويلي معنائون ڪندا آهن پر صوفي صاحبان
 سڌو سنئون ان مان وحدت الوجود جو نظريو ثابت ڪن ٿا،
 جنهن جو ڪل خلاصو وڃي عمل کان فراريت تي ڍنگ
 ڪندو. مٿيان معنوي ور وڪڙ سڀ هن لاءِ آهن ته انسان کي
 الله جي جز هجڻ جو ڏٺو ڏئي نجات جو يقين ڏئي، عملن کان
 پري ڪري، بي عملي طرف ڌڪيو وڃي، جنهن سان
 استحصالِي جاگيردار ۽ سرمايه دار مافيا پنهنجي ڦرلٽ خلاف
 پندا ٿيندڙ بغاوت ۽ مزاحمت کي پنجو ڏيڻ چاهين ٿا.

جوڻ متائڻ جو تصور

يوناني حڪيمن مان فيثا غورث ۽ ان جي پوئلڳن زندگي کي
 دوري قرار ڏنو آهي، جنهن کي عربي ۾ تناسخ سڏيو وڃي ٿو
 يعني انسان کي مختلف زندگيون ۽ جياپا ملن ٿا هر زندگي
 جي خاتمي کان پوءِ هو جوڻ متائي ٻي زندگي ۾ نئين روپ
 يعني مخلوق جي ڪنهن ٻي جنس ۾ اچي پندا ٿئي ٿو پوءِ هر
 جنم ۾ نئون روپ ۽ اهو سلسلو ايترو ته وڃي ڊگهو ٿيندو جو
 سڀ روپ ڪٽائڻ لاءِ ڪروڙين سال لڳي ويندا ۽ الائي ڪهڙي

جنم ۾ انسان بنجڻ جو وارو اچي جڏهن ته هندو مثالا جي
 جي مطابق انسان جو روح آتما اهو برهما جي عظيم روح
 پر ماتما جو جز آهي ۽ جز دنيا ۾ اچن مهل مادي جي ڪڙاڻن ۾
 ڦاسي پيو آهي سو ان کي اهڙي گپ چڪ واري ڏيڻ مان
 نڪرڻ لاءِ وڏا ڪشالا ڪرڻا آهن جن مان پاڻ کي ايڏائين
 پنهنجاڻ جهڙي رياضت ڪرڻي آهي. دنيا جي لذتن کان پري
 رهي نفس جي خواهشن کي ماري تياڳ ڪرڻ سان سڀ سڪ
 ڦٽائي ويدانت جي نظريي مطابق ته پوءِ اهو روح پنهنجي اصل
 ۽ ڪل سان وڃي ملي سگهندو. ٻڌمت جي نروان ۾ به اهڙو
 تصور آهي ۽ عيسائيت ۽ يهوديت ۾ به نمار وسائن واري
 رهبانيت آهي. مجوسين ٿوري گهڻي نرو سان اهو فلسفو
 اختيار ڪيو. جنهن کي جلال الدين رومي اسلامي تصنيف جي
 نالي سان پنهنجي جڳ مشهور ڪتاب مثنوي جي ٽنهن
 بيت ۾ هن طرح آندو آهي ته:

بشنوازمي چوں حکایت مے کند

از جدائی ہا شکایت مے کند

يعني نڙ کان ڪاٺي جي بينسريءَ کان ان جي ڏانهن ڪڍڪ
 ٻڌو اهو ان جو آلاپ هي آهي جو هو پنهنجي ڪاٺن جي مٿي
 مان ڪاٺي چٽي ڌار ڪئي وئي آهي. سو هاڻي انهن جي
 وچوڙي تي روئي پئي ته انهن مان سڀني ڪيئن ملندون.

جڏهن ته قرآن حڪيم هن سورت فاتحہ ۾ اهدنا الصراط
المستقيم ۾ دوري زندگي يعني جنم پوڳي پوڳي پوءِ پنهنجي
ڪل ۽ اصل ڏي موٽڻ واري زندگي ۾ اچي ضم تيب بدران
تعليم ڏئي ٿو ته تنهنجو پنڌ اڳتي وڌڻ آهي. پوئتي موٽڻ
ناهي. تون ارتقا جي اصولن تي سدائين ترقي طرف سفر پيو
ڪندين ايترو جو آخرت جي زندگي ۾ جنت ملڻ کان پوءِ به
تنهنجي ارتقا ۽ ترقي جو سفر جاري رهندو. جو جنت ۾ به پيا
اپيلون ڪندو ته رَبَّنَا اَتْمِمْ لَنَا نُورًا ۸۱. 66) يعني اي اسان
جا پالڻ وارا! اسان جي بصيرت کي ڪمالي تي پهچائي
اسان جي سفر لاءِ سوجهري واري پرورڙ وڌائي! ڪامل مڪمل
فرماءِ اسان جي فهم ۽ لياقت کي وڌائي هتان ثابت ٿيو ته
قرآن حڪيم انسانن کي تصوف وارن جي دوري قسم جي
هيراڻين کان بچائڻ گهري ٿو. جنهن ۾ انهن کي هو گهاٽي ۾
ٽرندڙ چاڪي جي ڏاند وانگر سڄو ڏينهن سڄي جمار هڪ
ٺي پڙ ۾ هڪ ئي دائري ۾ پيا ٿا ڦيرائڻ. جنهن ۾ ڪروڙن سالن
جي جنمن مٽائڻ ۽ پرڳڻ کان پوءِ به پهرين جاءِ تي جو مڙتي
اچي ته اهڙو ڪهڙو ڪمال ٿيو. سو قرآن ته انسان کي
سمجهائي ٿو ته تنهنجو پنڌ سدائين اڳتي آهي لَنْرُكِبَنَّ طَبَقًا
عَنْ طَبَقٍ ۱۹) ۸۴. يعني تون سدائين پيو ترقي جا درجا
منزلن ۽ ڏاڪا چڙهندي ۽ اورا گهيڻدي؟ ته انهي سفر لاءِ انهن

طبقن ۽ منزلن ماڻڻ لاءِ قرآن حڪيم هيءَ دعا سيڪاري ته
 اهدنا الصراط المستقيم يعني اڳتي وڌاءَ، اڳتي وڌاءَ، هاڻ ان
 ربي علي صراط مستقيم (11-5) جي معنيٰ هي ٿيندي ته الله
 جو نظام ربوبيت ۽ ربوبيت عالمين يعني جهانن جي پرورش
 وارو نظام به صراط مستقيم وارو آهي، يعني هميشه ارتقا جي
 منزلن طرف هلندڙ آهي ۽ قرآن - حڪيم ۾ الله جو پنهنجي
 رسول کي هي فرمان ته انڪ علي صراط مستقيم (43-43)
 يعني اي محمد! جڏهن تون وحي واري رستي تي مضبوطي
 سان هلندي ته پوءِ اهو به توکي ڏاڪي ڏاڪي مٿاهين منزلن
 طرف ارتقا جي پيچرن تي روان دوان رکندو ايترو جو تون
 يقين سمجهه ته تون ان صراط مستقيم تي دائر ۽ قائم آهين،
 هاڻ هنن ٻنهي آيتن يعني الله جو نظام ربوبيت به ارتقا وارو
 آهي ۽ انجو رسول به صراط مستقيم تي قائم ۽ ارتقا پذير
 آهي، يعني جڏهن ان الله ربي وريڪم، يعني الله پنهنجي رسول
 جو به رب آهي ۽ اسان انسانن جو به رب آهي ته ان جي نظام
 ربوبيت تي ان جي وحي واري ڏس مطابق هلڻ ۽ ان جي
 حڪمن تي هلڻ جنهن کي قرآن عبادت جي لفظ سان تعبير
 فرمائي رهيو آهي، اهو ئي صراط مستقيم آهي ته هاڻي پوري
 آيت تي غور فرمائيندا ته: **إِنَّ اللَّهَ رَبِّي وَرَبُّكُمْ فَأَعْبُدُوهُ**
هَذَا صِرَاطٌ مُسْتَقِيمٌ (51-3) يعني صراط مستقيم واري

شاهراه ماڻھ جو هڪ ئي طريقو آهي اهو آهي اياڪ نعبدو
 واياڪ نستعين يعني الله جي حڪمن تي هلڻ سان صراط
 مستقيم ملندي ۽ اهائي عبادت آهي. هن مفهوم سان سورت
 فاتح جي آيت چوٿين ۽ پنجين جو پاڻ م ربط به واضح ٿي
 ويو.

هڪ مفاظي جو ازالو

فارس جي اسلام دشمن ۽ قرآن دشمن مافيا پنهنجي فادسيه
 واري جنگ جي شڪست جي انتقام وٺڻ لاءِ امت مسلمه جي
 واحد سرمايي قرآن جي هن عظيم اصطلاح، صراط مستقيم
 جيڪا انسانذات جي هدايت لاءِ دنيا واري زندگي ۾ قرآن جي
 رهنمائيءَ م سمجھائي وئي آهي، ان کان پلائڻ لاءِ ۽ ان جي
 مفهوم کي بدلائڻ لاءِ حديث سازي جي فن ۾ هيءَ آتم ڪٿا
 گهڙي آهي. ته مرڻ کان پوءِ اٿڻ مهل ميدان قيامت ۾ حساب ۽
 ڪتاب کان فارغ ٿيڻ بعد اتاهون جي جاگرافي مطابق
 پهريائين دوزخ هوندو ۽ ان جي پرينءَ ۾ بهشت هوندو ۽
 ميدان قيامت کان وٺي بهشت تائين دوزخ جي مٿان هڪ ڀل
 هوندي. جنهن جونالو پلصراط مشهور ڪيو اٿن، اها ڀل وار
 کان سنهي ۽ تلوار کان تڪي هوندي، جنت ڏي وڃڻ ۽ پهچڻ
 لاءِ ان ڀل کي پار ڪرڻو پوندو ۽ ڀل کي پار ڪرڻ لاءِ عيد

اضحي جي موقعي تي جن ماڻهن قرباني جا ڀورا ٿلها ٿنڀا
 ڪري پالي ڪنا هوندا اهي ماڻهو انهن ڀورن تي سوار ٿي ان
 پل مٿان ڪراس ڪري ويندا، انهيءَ پلصراط بابت فن حديث
 جي روايتن ۾ گهڻي قسم جون غير عقلي روايتون گهڙيل
 آهن. اهڙي سموري داستان بابت هي وضاحت ڪرڻ پڙهندڙن
 لاءِ آڻڻ ضروري سمجهان ٿو ته دوزخ مٿان اهڙي ڪا به پل
 ڪانهي. حديثن ٺاهڻ وارن اهي ڪوڙ هن لاءِ ٺاهيا آهن ته
 جيئن مسلم امت قرآن واري ڏسيل دنيا جي زندگي کي
 سنوارڻ واري صراط مستقيم کي اهميت نه ڏين ۽ ان جي معني
 مفهوم تي غور نه ڪن. ۽ هنن جي ڏسيل قيامت کان پوءِ واري
 هٿ ٺوڪي وار کان سنهي ۽ تلوار کان ٽڪي پلصراط ٽپڻ لاءِ
 وينو ڇيلا ۽ گهٽا، مڪڻ ڪارائڻ سان ٿلها ڪري پالي ته اهي هن
 کي سوار ڪري پل تان پار ڪڍي سگهن. محترم مانوارن
 پڙهندڙن جي خدمت ۾ عرض آهي ته پلصراط جو اهو حديثن
 وارو مشهور تفصيل غير قرآني آهي. بلڪ قرآن جي رهنمائي
 واري صراط مستقيم جي اصطلاح. جنهن جو تفصيل هاڻ
 اوهان پڙهيو ان کي رد ڪرڻ. ان کان ذهن هٽائڻ. اهو انهن
 حديثن ٺاهڻ وارن جي قرآن خلاف هڪ سازش آهي. دنيا جي
 زندگيءَ ۾ قرآن جي صراط مستقيم تي هلڻ جي حڪم ۽
 نصيحت کي ڏسي ڇڏڻ جي هڪ ٻي سازش آهي.

حدیثن واري ان پلصراط جي تفصيلن مٿان تمام گهڻا علمي
 عقلي اعتراض ۽ رد آهن، جيڪي ڊيگهه سبب آئون هتي
 لکڻ، هڪ خواهه خواهه جو بحث سمجهان ٿو ۽ هن ڪري به
 نٿو لکان ته پڙهندڙ مهربان سورت فاتحہ ۾ آندل صراط
 مستقيم جي تفصيل پڙهڻ کان پوءِ پلصراط جيڪا آخرت
 جي جهان ۾ پار ڪرڻ لاءِ مشهور ڪيل آهي، ان جي حقيقت
 کي سمجهي ويا هوندا، تڏهن به ڀلا مناسب ٿيندو ته قرآن
 حڪيم جي طرفان دنيا ۾ صراط مستقيم تي هلڻ واري
 حڪم کي اهميت نه ڏيڻ واري سازش کي، هنن اهل فارس
 وارن جي حدیثن جي آڙ ۾ پلصراط جي مغالطي تي به اڪر
 لکان، جناب محترم پڙهندڙ ڀائرو! اوهان اهڙين حدیثن تي
 واعظ ڪندڙ واعظي مولوي صاحبن کان ٻڌندا هوندؤ ته ميدان
 قيامت ۾ حساب ڪتاب کان پوءِ اعمالن جي جزا سزا واري
 فيصلي کان پوءِ انهي پلصراط کي جيڪا دوزخ جي مٿاهون
 آهي ان کي پار ڪري بهشت ڏي پهچڻو آهي، جنهن لاءِ
 اضحيٰ جا جانور ۽ ٻيا عمل اتي ڪم ايندا ۽ پار پوڻ لاءِ
 مددگار ٿيندا، جيڪڏهن اهي ٻئي ذريعا ڪنهن وٽ به نه
 هوندا ته پل ۾ نت ڪيل لوهي سنگهرون ۽ انگڙيون ۽ رهڙيون
 پل تان گذرڻ واري کي چنبڙي ڪري دوزخ ۾ چڪي
 ڪيرائينديون، هاڻ هن صورتحال تي غور ڪبو ته جڏهن

ڪنهن به شخص لاءِ ان جي عملن جي روشني ۾ دوزخ ۾ ويڃڻ يا بهشت ۾ ويڃڻ جو فيصلو ٿي چڪو ۽ ان جي فيصلي دوران جنتي انسان کي سندس عملن جو وچور ساڃي هٿ ۾ ڏنو ويو ۽ دوزخ جي سزا جي حقدار کي ان جي عملن جي سزا واري چارج شيٽ ان کي ڪاپي هٿ ۾ ڏني وئي ته اهو سلوڪ ۽ فيصلو فائنل ۽ آخري ٿي ويو ته ڪير جنتي آهي ۽ ڪير دوزخي آهي. باقي اهو چوڻ ته ان کان پوءِ به اڃا پلصراط پار ڪرڻ جو مرحلو رهيل آهي. اهو سڀ غلط چئبو ڇو ته اڃا پلصراط جو پراسيس رهيل تصور ڪجي ته پوءِ پهرين فيصلي جي ڪهڙي اهميت ۽ ڪهڙي وقعت چئبي. سو صراط جي مفهوم کي دنيا واري زندگي، صالح عمل ذريعي گذارڻ جي معنيٰ ۾ سمجهڻ گهرجي جيڪا خود هن آيت مان پڻ ثابت ٿئي ٿي. جنهن کان هي روايتون گهڙيندڙ فارس وارا ڌيان هٽائڻ گهرن ٿا.

صِرَاطَ الَّذِينَ أَنْعَمْتَ عَلَيْهِمْ

هن آيت ۾ غور ڪيو وڃي ته هن کان اڳين آيت ۾ ٻانهو جڏهن پنهنجي پالڻهار کان صراط مستقيم ملڻ ۽ ان تي هلڻ جي توفيق جي دعا ٿو گهري ته ان صراط کي ڇڏڻ ته متعين ڪري. نشان سان گهري ٿو ته اها صراط عطا ڪرائينهي. صراط

جي اسان کي هدايت ڏي جيڪا صراط توڻهنجي ڪامياب
 ٻانهن ڪو عطا ڪئي. جن ڪر سندن عيب چڻجي يا انعام يافت
 چڻجي. يعني اها صراط جيڪا سڄي دنيا وارن ڏني. جيڪا
 تاريخ جي شاهدي سان ثابت ٿي ته جن ماڻهن تنهنجي دين
 وارو رستو اختيار ڪيو انهن کي ان جي صلي و هتي دنيا ۾
 افتدار ۽ آخرت ۾ جنت جي انعامن سان نعمتن سان تونوازيو
 ته انعت عليهم وارين نعمتن ۾ دنيا جي حياتيءَ ۾ هدايت
 واري صراط به شامل آهي. جيڪا (50-3) ۽ (16-5) آيتن ۾
 قرآن پاڪ ڪولي ڪولي سمجهاڻي آهي. جنهن سان فارس وارن
 جي حديثن واري پلصراط جو مڪمل رد ٿئي ٿو. ۽ صراط جو
 منهن ۾ قرآن واري هدايت صراط مستقيم آهي ۽ جنهن تي
 هلي ڪري پنهنجي دنيا سنوارڻ مقصود آهي. جنهن جي
 نتيجي ۾ آخرت جو سنوارڻ نصيب ٿيندو ۽ اها صراط اها
 نعمت آهي انهن ڪامياب ماڻهن مٿان. جيڪا دنيا ۾ انهن کي
 ملي چڪي. سڀن ڏني جنهن جي ثابتي قرآن حڪيم مان
 هيءَ به ملي ٿي ته يٰاَيُّهَا اِسْرَائِيلَ اذْكُرُوا نِعْمَتِيَ الَّتِي
 اَنْعَمْتُ عَلَيْكُمْ وَاَنْتِي فَضَّلْتُكُمْ عَلَي الْعَالَمِينَ (2-47)

يعني انهن ڪامياب ماڻهن کي انهن جي نعمتن جي هدايت ڪري

وڃي ته بني اسرائيل مٿان ڪيل آهي نعمتون آهي آهن
 جيڪي سڀن ڏنيون ۽ آهي تي گذريون ۽ آهي دنيا وارن مٿان
 فضيلت جي شڪل ۾ آهن. ته هاڻي سورت فاتح ۾ دعا
 گهرندڙ ماڻهو جڏهن صراط مستقيم جي گهر ڪري ٿو ته ان
 جي تشريح ۾ چوي ٿو ته اها صراط عطا ڪر جيڪا تو انعام
 طور پنهنجي ڪامياب ٻانهن کي عطا ڪئي. ۽ انهيءَ نعمت
 جو قرآن حڪيم جيڪر تعبير ۽ مفهرو سمجهايو آهي اهو
 آهي دنيا وارن مٿان فضيلت ۾ مٿي وڌيڪ اعليٰ درجي جو
 مرتبو ماڻھو ۽ ان مان نبوت ۽ رسالت به مراد آهي. مٿين آيت ۾
 اها ڳالهه سمجهائي وئي. وري سورت نمل ۾ به ملاحظو
 فرمائيندا ته حضرت سليمان عليه السلام شڪريه ادا ڪندي
 چوي ٿو ته نِعْمَتَكَ الَّتِي أَنْعَمْتَ عَلَيَّ وَعَلَىٰ
 وَالِدَيَّ وَأَنْ أَعْمَلَ صَالِحًا تَرْضَاهُ وَأَدْخِلْنِي بِرَحْمَتِكَ
 فِي عِبَادِكَ الصَّالِحِينَ (19-27) يعني اي منهنجا پالڻهار
 مون کي تون توفيق عطا فرمائ، ته آئون تنهنجي نعمتن جو
 شڪريو ادا ڪيان، جيڪي نعمتون تو منهنجي مٿان ۽
 منهنجي پيءُ جي مٿان ڪيون، ۽ دنيا وارا ڄاڻن ٿا ته حضرت
 سليمان عليه السلام ۽ ان جو عظيم والد حضرت داؤد عليه
 السلام تمام وڏي مملڪت جا حڪمران هئا. دنيا جي
 حاڪميت به هڪ وڏي نعمت آهي. صالح عملن جو نتيجو به

حڪمراني آهي، صالح عمل، صالح ۽ اصلاحي حڪومت، اهي نعمتون آهن ۽ نتيجو آهن صراط مستقيم جو. وري غور ڪيو وڃي ته صراط مستقيم ۽ صالح عمل ۽ دنيا وارن مٿان فضيلت، دنيا وارن مٿان حڪمراني ۽ الله جون نعمتون ۽ انعام اهي سڀ شيون قريب المعنيٰ قريب المنهوم ۽ مترادف ڳڻايون ويون آهن، جيڪي سبب ۽ مسبب آهن، انهن الفاظن جي معنائن کي اهل فارس جي گهڙيل رهبانيت واري علم ۾ بدلايو ويو آهي، جنهن جو ڪجهه تفصيل منهنجي ڪتاب ”قرآن جو فرمان“ ۾ پڙهي سگهجي ٿو ته رهبانيت گزيده ۽ رهبانيت جي چرپي واري ڊٽوڪاڀي جي علم حديث ۾ ڪوشش ڪئي وئي آهي ته مسلم امت کان قرآني پرواز کي رجعت پرستيءَ ۾ بدلايو وڃي، قرآن جي ان تحريف معنوي ۾ مسلم امت پوري طرح شڪار ڪئي وئي آهي، نيد ڪئي وئي آهي، صراط الدين انعمت عليهم آيت ۾ اڳين جنهن صراط لاءِ دعا گهري وئي ته اها اسان کي عطا فرمائ ته هاڻي وري هن آيت ۾ ٻانهي کي سيڪاريو ٿو وڃي ته صراط به مقرر ۽ معلوم صراط گهرو! جيڪا دنيا ۾ ماڻهن کي انهن جي صالح عملن جي صلي ۾ ڏني وئي، جنهن تي هلڻ سان هو دنيا وارن مٿان فضيلت ۾ مٿاهان ٿيا، حڪمران ٿيا، اهائي صراط ستير اٿو جيڪا پنهنجي دعائن ۾ گهرو پيا، غير

المغضوب عليهم ولا الضالين هن دعا ۾ صراط مستقيم گهرڻ
 جي مطالبي جو هن آخري آيت جو پهريون جملو صراط الذين
 انعمت عليهم اهو مثبت ۽ پازيگو حصو آهي. علم بلاغت جو
 هي مشهور قانون آهي ته تعرف الاشياء باضدادها يعني شين
 جي سڃاڻپ صحيح نموني سان انهن جي ضد ۽ مخالف شيءِ
 ذريعي ٿيندي آهي. جيئن گرمي جو علم سرديءَ سان ٿئي ٿو
 رات جي جاڻ ڏينهن جي پيٽ سان ٿئي ٿي. انڌي هجڻ جو
 ضد اکين جي نور نظر سان ٿئي ٿو سخت شيءِ جو احساس
 نرم شيءِ جي مقابلي ۾ ٿئي ٿو ته هن آيت ۾ صراط مستقيم
 لاءِ ٻانهن جيڪا دعا گهرو ٿا، ان صراط کي متعين ڪري گهرڻ
 واسطي قرآن سڃاڻيو ته اها صراط گهرو جيڪا ڪامياب
 انسانن بطور نعمت جي حاصل ڪئي هئي. ته هيءَ تعارف به
 جهڙوڪر هڪ طرح سان مبهم هو ان ڪري ان کي ان جي
 ضد سان وڌيڪ کولي سمجهايو ويو ته غير المغضوب عليهم
 يعني انعام يافتہ ماڻهن واري صراط اسان کي عطا فرمائ. انهيءَ
 طرح جو اهي ماڻهو يا انهن ماڻهن جي روش ۽ رستو مغضوب
 عليه نه هجي. هت منعم عليه ماڻهن يعني انعام حاصل ڪندڙ
 ماڻهن جي پيٽ ۽ مقابلي ۾ ذڪر ڪيو ويو مغضوب ضد بهر
 ماڻهن جو ته هن تقابل سان ضد سان صراط جو مفهوم وڌيڪ
 چٽو ٿي ويو ته اسان کي انهن ماڻهن جي واٽ ۽ رستي کان

بچائجانء جن مٿان تنهنجو غضب ٿيو تنهنجو ڏمڙ ٿيو هاءِ
 لفظ صراط جي پازيتو ۽ مثبت معنيٰ به اچي وئي ته منفي معنيٰ
 به اچي وئي ۽ منفي معنيٰ کي قرآن حڪيم اڃا به وڌيڪ
 کوليو آهي ته مفضوب عليهم يعني ڏمڙ ڪيل ماڻهو ۽ ضال
 ماڻهن جي رستي کان به اسان کي بچائجانءِ. ولا الضالين سان
 انهن ماڻهن جو ذڪر ڪيو ويو آهي جيڪي حالات حاضره
 کان خوش ته ناهن، مطمئن ناهن، هلندڙ نظام ۽ وهنوار کي غلط
 ته سمجهن ٿا، پر ان جي جاءِ تي متبادل نظام جو اڃا تعين نه
 ڪري سگهيا آهن، متبادل نظام جي خبر ڪانه اٿن معلوم نه
 ڪري سگهيا آهن، انهي تلاش ۾ آهن، پريشان آهن، جيئن
 قرآن حڪيم رسول الله کي فرمايو ته **وَوَجَدَكَ ضَالًّا فَهَدَىٰ**
 (7-93) يعني اي رسول رسالت ملڻ کان اڳي تون پنهنجي
 ماحول لاءِ ڪنهن اصلاحي پروگرام جي تلاش ۾ سرگردان
 هئين ڳولا ڪري رهيو هئين، فهدِي پوءِ الله توکي قرآن ۽
 نبوت ڏئي صراط مستقيم طرف تنهنجي رهنمائي ڪئي ته
 هن آيت ۾ قرآن حڪيم جنهن صراط مستقيم لاءِ ٻانهن کي
 دعا سيڪاري. اها دعا ايڏي ته ڪامل ۽ مڪمل آهي جنهن ۾
 باقائدي نموني سان سمجهايو اٿس ته ”منجهيل رستي ۽
 نامڪمل صراط تي راضي ناهي رهڻو الله پاڪ جيڪو رسول
 کي فرمايو ته اسان توکي جڏهن منزل جي تلاش ۾ سرگردان

ڏٺو ته پوءِ توکي اسان ان جي هدايت ڏني سين، ته اسوئي لفظ
 الله پاڪ قران لاءِ بطور تعارف جي ٻڌايو ته شَهْرُ رَمَازَانَ
 الَّذِي أَنْزَلَ فِيهِ الْقُرْآنُ هُدًى لِلنَّاسِ (155-2)، يعني
 قرآن ماڻهن لاءِ هدايت آهي وري سورت فاتحه ۾ دعا
 سيڪاريائين ته اهدنا الصراط المستقيم يعني هدايت ڏي تون
 اسان کي صراط مستقيم جي، ته جواب ۾ رب پاڪ تسلي ڏني
 ته إِنَّ عَلَيْنَا لَلْهُدَى (12-92) يعني اسان جي ذميداري آهي
 ته اسان توهان لاءِ هدايت جو بندوبست ڪيون، ۽ اهو پنهنجو
 ذموا اسان توهان کي قران ڏئي پورو ڪيو سون، هاڻي اڳتي لاءِ
 ٻڌي ڇڏيو ته وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (69-29)،
 يعني جيڪي به اسان جي پروگرام تي هلڻ لاءِ ڪوشش
 ڪندا ته اسان انهن کي پنهنجي پيچرن جو ضرور ڏس
 ڏينداسون ۽ انهن کي دڳ لائينداسون. آخري آيت صِرَاطَ
 الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ جي معني
 هتي ٿيندي ته اسان کي رستو ڏيکار ان انعام يافتہ گروه جو
 جن مٿان تو پنهنجا انعام ڪيا ۽ جيڪي غضب ۽ ضلالت
 کان محفوظ رهيا، انهن جي ويجهو نه ويا، جڏهن ته ڪي
 ترجمي ڪرڻ وارا ماڻهو هيئن به لکي چڪا آهن ته رستو
 ڏيکار اسان کي تون انهن ماڻهن وارو جن مٿان تو انعام ڪيو ۽

نه ڏيکار سان کي رستوانهن ماڻهن جو جن تي تنهنجو غضب
 ٿيو ۽ اهي گمراه ٿيا، ته هن ترجمي ۾ هي خرابي لازم اچي ٿي
 ته الله لاءِ هي تصور قائم ٿئي ٿو ته اهو مغضوب ماڻهن ۽
 گمراه ماڻهن جي ڊگ سان به ماڻهن کي هلائيندو آهي. جڏهن
 ته ائين هرگز نٿو ٿي سگهي ۽ **عُيْرِ الْمَغْضُوبِ عَلَيْهِمْ وَلَا**
الضَّالِّينَ سان اهي قومون، ماڻهو ۽ گروهه خارج ٿي ويا جن تي
 ڪنهن دؤر ۾ انهن جي صحيح ڪردارن جي ڪري ڪين
 نعمتون مليون ۽ وري پوءِ بد ڪردارين سبب مٿن غضب ٿيو ۽
 اهي گمراه بنجي ويا جيئن بني اسرائيل لاءِ اڳ ۾ توهان
 پڙهيو ته فضلناهم علي العالمين يعني جهانن جي ماڻهن مٿان
 ڪين اسان فضيلت ڏني، وري پوءِ جڏهن اهي صراط مستقيم
 کان ٿري ويا ته قرآن انهن لاءِ فرمايو ته **وَضُرِبَتْ عَلَيْهِمُ الدَّلَّةُ**
وَالْمَسْكَنَةُ وَبَاءُوا بِغَضَبِ مِنَ اللَّهِ (61-2) يعني جڏهن
 انهن به الله جي نعمتن کان منهن موڙيو ته انهن مٿان ذلت
 غلامي رسوائي ۽ خواري جو عذاب مڙهيو ويو ۽ مسڪنه جو به،
 مسڪنه جو مادو آهي س- ڪ- ن جنهن جي معنيٰ آهي،
 ڪنهن قوم ۽ ملت جو قومي ۽ ملي لحاظ سان ارتقا رکجي
 وڃي، ترقي ٿيڻ بدران رجعت ۽ زوال جو شڪار ٿي وڃي، هتي
 هي ڳالهه خاص طور ذهن ۾ رکڻي آهي ته **مَغْضُوبِ عَلَيْهِمْ** رڳو

يهودي ناهن ضالين رڳو عيسائي ناهن مَعْضُوبِ عَلَيْهِمْ
 هڪڙي وصف آهي جنهن جي معنيٰ آهي ته جيڪو صراط
 الْمُسْتَقِيمِ کان هٽيو. جيڪو الله رسول جي اطاعت کان هٽيو
 اهو مَعْضُوبِ عَلَيْهِمْ ۾ داخل ٿي ويو ته هاڻي جيڪڏهن مسلم
 امت ۽ ان جا عالم ائين چون ٿا ته اڪيلي قرآن تي عمل
 ڪرڻ مشڪل آهي جيتري تائين ان سان ڪو ٻيو رواياتي
 قسم جو ترميم پسنديءَ وارو علم نه ملائجي ته اهڙي صورت ۾
 اها مسلم امت به مَعْضُوبِ عَلَيْهِمْ مان شمار ٿيندي ۽ قرآن
 کي هن دؤر ۾ پنهنجي هٿ ٽوڪين قرآن مخالف ۽ قرآن کي
 منسوخ بنائڻ وارين حديثن ۽ فقهن جو تابع بنائڻ وارا مسلم به
 ضالين مان ڳڻيا ويندا. سو اهڙين وصفن وارن مَعْضُوبِ
 عَلَيْهِمْ ۽ ضالين ماڻهن کان بچڻ لاءِ قرآن هيءَ دعا سيڪاري
 آهي ته اهدِنَا الصِّرَاطَ الْمُسْتَقِيمَ ۽ وڌيڪ اهو به
 سمجهايائين ته انهيءَ صراط مستقيم ايعني قرآني منشورا تي
 هلڻ لاءِ پارتي ناهي ان جا ميمبر ٿيو جيڪا پارٽي انعام يافت
 اعليٰ درجي جي ماڻهن جي هجي جيڪڏهن اڳ ۾ اهڙي
 جماعت اوهان کي نظر ۾ ڪانه ٿي اچي ته پوءِ اهڙي منعم عليه
 جماعت پاڻ ناهيو پٺيان ڇڄ ۾ چل ٿي تون پاڻ گهوت. ۽

وَأَجْعَلْنَا لِلْمُتَّقِينَ إِمَامًا (74 - 25) يعني بهتر ۽ آنيست
دوست گڏ ڪري قيادت سنڀال. پارٽي ٺاهڻ ليدر شپ سنڀال!

سورت فاتح جي جامعيت

سورت فاتح کي پوري قرآن حڪيم جي مضمونن جو مقدمو سمجهڻ گهرجي. مهاڳ سمجهڻ گهرجي. سورت فاتح ۾ عالمن ست آيتون قرار ڏنيون آهن. ڪن عالمن بسم الله کي سورت جي داخلي آيت ڳڻي ست آيتون بناييون آهن ته ڪن وري بسم الله کي ٻين سورتن وانگر خارجي آيت ڪري شمار ڪيو آهي ۽ ڪن آخري آيت صراط الدين انعمت عليهم کي جدا آيت قرار ڏنو آهي ۽ غير المفصوب عليهم ولا الضالين کي جدا آيت ڪري ڳڻيو آهي. سورت فاتح جي ستن آيتن جي مضمونن کي قرآن جي ستن منزلن جو عنوان ۽ هيڊنگ قرار ڏنو آهي. جن ستن منزلن لاءِ قرآن حڪيم ۾ فرمان آهي تـ وَلَقَدْ آتَيْنَاكَ سَبْعًا مِنَ الْمَثَانِي وَالْقُرْآنَ الْعَظِيمَ (87) يعني اي رسول اسان توکي ست وري وري پڙهيا ويندڙ مضمون عطا ڪيا آهن. جيڪي قرآن عظيم جي شڪل ۾ توکي ڏنا ويا آهن. اتي واءِ تفسير لاءِ آهي. ڪن ماڻهن سبع مثاني سورت فاتح کي سڏيو آهي. ان جي ستن آيتن جي ڪري. ۽ هن ڪري به ته اها سورت وري وري نمازن

جي هر رڪعت ۾ پڙهي ٿي وڃي، جڏهن ته الله عزوجل اهو مٿاني جو لفظ جنهن جي معنيٰ آهي وري وري تڪرار سان پڙهڻ، اهو سموري قرآن لاءِ فرمايو آهي ته اهو مڪمل ڪتاب وري وري پڙهڻ لاءِ ڏنو ويو آهي، پر جن ماڻهن مٿاني جي لفظ کي صرف سورت فاتحه سان خاص ڪيو آهي، سو انهي سوچ جا منهنڙيا، خالق ۽ موجد ماڻهو قرآن دشمن ۽ سازشي هئا، جن جي، انهيءَ ٿيڙهي مان نيت آهي ته جيئن ماڻهن جو ذهن سڄي قرآن کان هٽائجي، جهڙي طرح انهي گروهه وارن فضائل قرآن جي باب ۾ ٿي پيرا قل هو الله احد، سورت پڙهڻ کي سموري قرآن برابر قرار ڏنو آهي، ته اها به هڪ سازش آهي ته سهل پسند ۽ ثواب پرست ماڻهن کي ڪنهن طريقي سان هو فضيلتن جي بهاني سان قرآن حڪيم کي پوري احاطي سان پڙهڻ ۽ غور ڪرڻ کان روڪي ثواب ڪمائڻ تي راضي ڪن ۽ جيڪي پوئين دور جا مفسر ۽ مترجم و آئيناڪ سبعا من المٿاني، مان مراد سورت فاتحه وٺن ٿا اهي تقليدي ذهن رکندڙ مڪين مٿان مڪيون ماريندڙ آهن، يا وري انهن مان ڪي پهرين وانگر اهي به سازشين جا ساتاري ۽ پيروڪار آهن، ۽ منهنجي هن دعويٰ ته مٿاني مان مراد سورت فاتحه ناهي بلڪه سمورو قرآن آهي، ان جو ثبوت فن تصريف آيات يعني قرآن جو تفسير قرآن ذريعي خود قرآن ڪري ٿو. فرمان آهي ته: اللَّهُ

نَزَلَ أَحْسَنَ الْحَدِيثِ كِتَابًا مُتَشَابِهًا مَثَانِي (32 - 39)

يعني الله عزوجل پنهنجي ڪتاب قرآن کي احسن الحديث (نهایت سھڻين حديثن وارو ڪتاب) ڪري نازل ڪيو. متشابها جنهن جي احڪامن ۾ موافقت آهي مطابقت آهي، تضاد ۽ تڪراءِ ناهي، جيڪو ڪتاب پنهنجي عبارتي حسن ۽ مسئلن بيان ڪرڻ ۾ متوازن آهي، جيڪو هڪ جهڙي انداز سان پنهنجا احڪام فيصلا ۽ ڊسپيشن ڏئي ٿو ۽ اهو قرآن مٿاني به آهي يعني پنهنجي فيصلن ۽ احڪامن کي ورائي ورائي دهرائي بيان ڪرڻ وارو به آهي، اهڙي ته انداز سان قرآن پنهنجي فيصلن ۽ احڪامن کي بيان ٿو ڪري جو تقشعر منه جلود الذين يخشون ربهم يعني خوف خدا رکندڙ ماڻهن کان قرآن ٻڌڻ مهل انهن جي بت مان ڏرهڙيون نڪريو وڃن، ائين جو وار ڪانڊارجيو وڃن پر جسم ۾ ڏکڻي به وٺيو وڃي.

هن آيت جي حوالي سان پوري قرآن کي مٿاني نالي تعبير قرار ڏيڻ اها منهنجي دعويٰ نه چئجي بلڪ خود قرآن جو اهو اعلان ۽ فيصلو آهي.



سورت الفاتحه جي شرح

ترجمو: انب گويانگ

ساراهيل جا سبحان جي، تنهنجي واکاڻ ڪهڙي!

جڏهن انسان هن ڪائنات جي ڪارخاني جي جڙاءُ تي اڪيون ٿو اچائي، تڏهن ان جي اڳيان هي حقيقت سج جيان چمڪندڙ، کليل، چٽي ۽ واضح ٿي وڃي ٿي ته هن ۾ هر ڪا شئي، هر مظهر ۽ منظر زمين توڙي آسمان ۾ وجود رکندڙ جيو جڻي ڪي، پنهنجي جياپي جو اسرڻ ۽ نسرڻ جو سامان ملي ٿو وڃي، جنهن جو ان کان ڪو به معاوضو نٿو ورتو وڃي ۽ ان کي ايستائين ملندو رهي ٿو، جيسين اهو ڏاڪي به ڏاڪي پنهنجي تڪميل جي ماڳ مڪان تي پهچي وڃي ۽ رڃي پڇي راس ٿئي.

سنگ پهندي سين، ڪٿو ڪا يا نه ڇڏي، شاه

پالڻهاري ۽ سرجهاري جي هن عبرت ۽ حيرت ۾ وجهندڙ نظام کي ڏسي، هر عقل، علم، ساڃاهه ۽ سرت پري ماتهوه جي زبان مان واکاڻ جا پڪي ڪيڻن نه اڏامندا هوندا!

ڪڪ پن ڪن اقران اسين ٻانهن تون ڏٺي، خواجہ محمد زمان

سو ساراه سڄو ڏٺي، چڻي حمد حڪير، شاه

۽ اهو خوشين مان تمتار ٿي، دل جي گهراين مان، پوکو کائي ائين چڻي ويهندو

هوندو.

اي اسان جا ڏٺي! اي اسان جا پالڻهارا تو ڪائنات جي هر ڪا وٽ ضرور ڪنهن نه ڪنهن ڪم ۽ ڪاڄ لاءِ جوڙي آهي، هر ڪا شئي ڪارائتي ۽ لاڀائتي آهي، هر ڪا شئي ڪائنات جو عنصر بنجي ڪائنات جي ڪارخاني جي تعمير ۽ ترقيءَ لاءِ پنهنجو ڀاڱو پري ٿي ۽ ڪابه شئي تخريب، تباهي ۽ نقصان لاءِ ڪانهي!

خدا پاڪ جي هن پروگرام جي تڪميل ۽ رڃي راس ٿيڻ لاءِ ضروري آهي ته جيڪي به ظلم ڏاڍو ۽ جبر جون قوتون آهن ۽ ٻين جي واڌ ويجهه ۽ اوسر نيسر ۾ رڪاوٽون

بڻجي بيهن ٿيون، انهن کي رستن تان هٽائي ڇڏجي (2-1/1)

اهوئي. سو نظام آهي جنهن کي نيت هڪڙي ڏينهن. انسانن جي مڙني من گهٽت زندگيءَ جي نظامن تي سوڀ حاصل ڪرڻي آهي. اهن انسان ۽ انسانيت کي رڻ واهي ڪري ڇڏيو آهي. ڪير به ڪنهن مان مضمئن ناهي. زندگيون ريساه وڃائي ويٺيون آهن. انسانن ادب، اخلاق، اخلاص ۽ پيار پریت جا هت ٿي بند ڪري ڇڏيا آهن. رڳو ٻڌي ۽ بدڪاري جي بازار گرم آهي. ڪو ڪنهنجو ڪونهي. سڀني کي مفاد پرستيون ۽ خودغرضيون بي پاڙي ول وانگي ويڙهي. رت چوسي رهيون آهن. پر پوءِ به انسان پنهنجي ڪوڙي انا ۽ بيڪار ضد جي گهٽڙي تان نٿو لهي، حالت هي آهي تـ

آدمين اخلاص، متاتي مانو ڪڻو.

ڪڏهن کائي ڪون ڪر. سندو ماتهور ماس.

دلبرا هن دنيا و. وڃي رهندو واس.

پيو سڀ لوڪ لباس، ڪو هڪدل هوندو هيڪڙو. شاه

خدا جو اهو نظام، جنهن ۾ خلوص، پيار محبت، ڪهل آزادي، سان پنهنجا پر ٽڙڪائي سگهنديون ۽ پيار جي پنڌ تي پيڪڙا ۽ پابنديون ويجهي به ڪون اينديون، اهو سستو آهي ماتهور ٿاڻو ڪندا. جيڪي هن عظيم حقيقت ۽ سچائي جو اعلان ۽ عملي طور تي ان اعلان ۽ دعويٰ جي تصديق ڪندا تـ انسان خدا کان سواءِ ڪنهن ٻئي جي اڳيان ڪون جهڪندا سڀن، ٻئي ڪنهن جي حاڪميت ۽ بادشاهي جي چانو ٿول نه ڪندا سڀن. نه ڪنهن جي محڪوميت اختيار ڪندا سڀن. خدا جي قانون، قاعدي، اصول، هدايت ۽ حڪمت تي هلندا سڀن، ٻئي پاسي ڏسن گناه سمجهندا سڀن (جي ٻي در واجهائين تـ ڪڍي ڪانگن کي ڏيان، شاه)

اڪيون سڀني ڏان جيڪي پسن برين، کي.

بي ڏي ڪير بهار سخن ريسارا گهٽو. شاه

وحدو لاشريگنه. جان نو پئين اشن

تان مع محسوسه ڪارتي. نرئون منجهان نيهن.

س سو وڃو ڪيئن، نائين ڪند. پس کي. شاه

جذبان هي جهان. هو پن گهروي گوربان.

بلڪل بريان سن جي مون سري جيڏيون، هوا جو محمد زمان

انهن جو عملي طريقو ان عظيم ڪتاب القرآن مجيد، جي حڪمن ۽ اصولن جي

اطاعت هوندي. خدا جي ڏسيل واٽ کان وهلور نه ويندا ۽ اهي پنهنجو پاڻ کي الله جي حوالي

ڪري جيڏيندا، هنن جو در قدم ڏني، جي رادو ۾ گجندو، 41]

قوت جنين جو ڪوتير، پرهن پاپوڙا،

پاپو منهن مهراڻ و، ڪيڏ ڪالوڙا،

جنين تي ڏن هئا ڏوڙا، سي سڀ انعامي ٿا، شاھ

جيستائين اهي قومون، تنهنجي جوڙيل ۽ قائم ڪيل قاعدن ۽ قانونن تي هلنديون رهيون ۽ سڌي راھ تي هلنديون رهيون، تيستائين زندگي، جي پاڪرن ۾ رهيون، سڪ سلامتِي ۽ امن ۾ رهيون جنهن سنڌا پاڻ اٿس پير اڳونڌرا، شاھ جڏهن انهن زندگيءَ جي صحيح راھن کي ڇڏي ڏنو، ذاتي مفاد خاطر، عارضي مفادن حاصل ڪرڻ لاءِ تڪڙو ڪيائون تڏهن وڃي اوجھڙو ڪريا ۽ غفلت ۾ گذاريائون تڏهن ڏکڻ ۽ ڏجهن اچي سندن پر ورتي، تڏهن کائڻ اهي انعام اڪرام، مزا مڙجون، خوشحاليون موڪلائي وينديون رهيون.

سسرڏجي شاھ، ڪسر ڪنگن ٿيرون، شاھ

۽ ڏسندي ڏسندي دنيا ۾ ڏليل ۽ خوار ٿي ويون، وڃي بنج پرين ٿيون اٿڪاڻ ۽

ٽول، پيا آهن پت ۾، شاھ

انهن جي ابن ڏاڏن جي ڪمائي ڪٽ ٿي وئي ۽ هنن جيڪا به جدوجهد ڪئي، ۽ جيڪي به ترقي، جا تير هليا، اهي سڀئي منهن موڙي هليا ويا، حتي آباديون ۽ شاداڻيون هيون، اتي تهاهين ۽ برباديون اچي اوتارا اڏيا، جهومندڙ ۽ جهولندڙ بنيون ۽ ٻارا، سڪي سڙي چارجا ڏير بنجي ويا،

ن سڀي وٺون وٺن ۾، ن سڀي ڪاتاريون،

پسٽو بازاريون، هيٺڙو مون لوڻ ٿي، شاھ

۽ ايشن ويا اوجھڙو ۽ اوندهين ۾ اديا ۽ اٿڪندا، تان حو اوائون ويه ٿيون ڪوه جاتان ڪيهي ويا، شاھ! اٿي ڪهڙن گهيرن ۾ گهرمانجي، هڙي هڙون هاري وينا، غفلت ۽ آوارگين ۾ اوجھري، واتون وڃائي وينا، تان جو وقت وهي ويو، نيشن ۾ نحوستن جي ننڍ ٺهي آئي ۽ ناپون گورڙي ويهي رهي، جنهن ڪري انهن جي ترقي ۽ روشني جو ڦاٽلو رٿڻ ۽ رحن ۾ رلي ويو، پر پيچ ۽ ورڻ وڪڙن ۾ وڃي ويا.

غافل غفلت جڙ، نون، ڪيڏن اسي اوجھرين!

چپانا چڙهي ويا، وڃي پهتا توڙ،

نئين نند اڳوڻ جمر وڙن ۾ واڻا ڪريين، شاھ

۽ ڪڏهن وري اڃڏهن سفر جو ساٺاھو ڪيئون، تڏهن وري بنا سوچ سمجه جي، پنهنجن ابن ڏاڏن جي ڇڏيل ليڪ تي گهلڻ ۽ رسڪند، رهي اهي راهون جيڪي اوجھڙ اوراڻي ڇڏيون هيون، جهنگ ۽ پٿرن بنجي ويون، دسرن تي پيڇي ويا،

آڏو تڪرارا ٿر. مٿان روهڙا رتيون ٿيڻن. شاھ

اها واڳڻ جي ابتدا آهي.

ڪري پاڻ ڪريو. جوڙڻون جوڙجھان جي. شاھ

انهن ظنن ۽ تخريبي قوتن جو راھن مان هٽي وڃڻ جو نتيجو اهو نڪرندو (ڪاڌ
پڇي ٿو ذات. جو آيو. سو اگھڻو. شاھ) تہ هڪڙو نظام قائم ٿي ويندو اهڙو ڀلو ۽ سگھارو
سهارو جڙي ويندو اهڙو ڀلو. سرهو. سڄي انصاف. سک ۽ سلامتي، تي اڏيل ماحول ۽
معاشرو جڙي پوندو. جنهن ۾ نہ ڪو انسان. انسان جو محتاج ۽ گھيجهو هوندو. نہ ڪنهن جو
گولو ۽ غلام هوندو. نہ ڪنهنجو ڪمي ۽ ڪاسي هوندو. پر آزاد. خودمختيار ڏميوار ۽
فرض شناس ۽ حق چونڊڻ هوندو. هو نہ ڪنهنجو محڪوم ۽ مجبور هوندو پر هر ڪو هڪ
بئي تي ساھ ڏيندڙ. هڪٻئي سان پائڻن دوستانو ۽ قربائتو ريتا، ۽ سلوڪ ڪندڙ هوندو
جو نغرتون. ڪلفتون. وير عناد. ساڙ ۽ ڪينر پر ڪري اڏامي ويندا ۽ محبتون، پيار عزتون،
سک. سلامتيون. پنهنجا پيڙا پري اچي. انسان ۽ انسان جي عظيم مقصد. انسانيت جي
معراج جا ڪردار ۽ قدر جوڙيندو.

ريني جنين وت. ڏڪندو ڏور ٿئي.

تون تئين سين ڪت. اوڏا اڏي بکڙا. شاھ

هيٺ جي مٿي مڃي پاسي ۾ وٺراه.

اچي وڃي وڃ ۾. تماچي دجي ساڌ.

لڳي اترواڙ. ڪينجهر هندورو ٿئي.

مين مٺي ٿمرا. گھين سڌ ڪرين

ساٺ تبھيو نين. ابي پر سنڌي سڄيٽين. شاھ

اهڙو سماج هوندو جتي چيڙي ٿيڙي. اميري. چنڊ چان. اڏاوت. جڙاوت خدا جي
قانونن مطابق ٿيندي. جتي اهڙا سرندياڙ ۽ سروان هوندا جو انسانذات جو مدتن کان خواب
پنهنجو تعبير کڻي ايندو برايون. بدڪاريون. تباهيون ڪتابن ۾ قصا ۽ ڪهاڻيون بڻجي
ويندا ۽ سڄو سنسار جو اجرو ۽ چانڊان جيان چمڪي پوندو ۽ صدين کان ستايل انسانذات
هيڏن چڻي وڃهندي.

برو هو ٿورو. آرياتي، آجاريو.

لاٿر سڀ ڪنهن ٿوڪ تان. هاڙهي ڏٺي هور.

چورس چرڻ سڪيون. پنهنون منهنجو پور.

آيو سو اتون جنهن ڏکيون ڏک ويهاريون. شاھ

سو دم حرام، جنهن دم ياد نه تنهنجي،
نرمل! تنهنجو نانء، انهي پهر اندر ۾. شاه
۽ پوء

جي تون ٿئين الله جي، ته عالم سڀ سندو،
من له الموليٰ فله الكل، پرين پاڻ اتو،
ڪپر ڪين ڪندو، وانء لهرين گڏو، شاه

اهي پلا ماڻهو. اها مومنن جي جماعت، اها ڪاهوڙين جي ڪير، (ڏوڻي سا ڏورين،
جا، جوء، سئي نه ٻڌي. شاه) جڏهن زندگيءَ جي سفر ۾ نگاه ڪنن ٿا تڏهن زندگي ڪليل
بانهن سان سندن آڌر پاء ٿي ڪري ۽ زندگي جن ته سندن انتظار ۾ ساه پئي ڪنيا جن جي
اچڻ سان جن ته زندگيءَ ۾ آس جاڳي پئي هجي (آئي جن جي آس. جاڳي اٿي جيئن جي.
الف) اهي جڏهن حيات جي سفر ۾ پيار جون پيرڙيون ڪنندا، تڏهن حسين ۽ خوبصورت
آسون، اميدون ۽ تمنائون ڪر موڙي، جاڳي پونديون ۽ انهن جي چيڙن تي دعائون ۽ آڻتون
بڻجي پونديون ۽ اهي اڪراڏائينديون ته

اي اسان جا ڌڻي سڳورا! زندگيءَ جو اهو سڌو، سنوآتو ۽ هموار رستو، اڀري ۽
نڪري اسان جي اکين ۾ اچي پوي ۽ پيرن کي پيرين پوي، جيڪو اسان کي پنهنجن منتظر
ڪلهن تي کڻي وڃي، بنا ڪنهن ڊپ ڊاءِ جي ۽ تڪليف جي، اسان کي پنهنجي ماڳ ۽
مڪان تي پهچائي. جتي (1/5)

نيئين نظر نينهن، جڙون جت جوڙجن،
ساه انين تان صدقو، اندر سين عضون،
لاهي تن لطيف چئي، انگ پڻ آچجن،
قلب قرباني ڪريان، معان دل دوستن،
هئين ۽ اکين، قاهي ڪاڏي پرين، لشي. شاه
جتي پوهيندي پير ٿرڻا، ايندي لشي اڄ،
ويثري منجه سج، ڪر لڏي رن اڪارئين. شاه

(صراط المستقيم) يعني اها وات، جنهن تي هلي، اڳيون قومون زندگيءَ جي
خوشگوارين، شادابين، سرفرازين ۽ لطفن جي جهولن ۾ جهليون، ذهني توڙي جسماني طاقت
ماتيائون، انهن جي صلاحيتن ۾ نڪار آيو، جنهن ڪري، انهن ڪائنات جي قوتن ۽ وسيلن
کي پنهنجي فائدي لاءِ، ڪتب آندو ۽ پنهنجي بيچي فومن جي پيٽ ۾ اتر ۽ اٿل بڻجي ويون.
امتيمازي حيثيت ماتيائون، (1/6)

اڪيون لت اورائون، ڪيئن ڪڙيان پير.

لت لائيندو ڪير، مون جي ههتي معذور ڪي، شاھ

ء وري ڪڏهن ڪڏهن هو پنهنجي جذبن جي ناڪيلي ۾ اولاڪن وانگي ڏڪبا ۽
ڪتبا رهيا. ضد ۽ اڻائي ڦونڊ جي ڪري، اوندهي ۽ ٿا ڦوڙا ت هندا رهيا. پر ڪنهن به روشني
جي ويجهو نه رها، اوڙو پاڙو به ڪو نه پڄيائون. اندر جو ڪتاب به ڪو نه کليائون. ڪائنات جي
کليل ۽ چٽي صحيفي کي به ڪو نه پڙهيائون. فطرت جي اڪين ۽ پاڪرن کان به پري پڄندا
رهيا. پنهنجي مفاصل ۽ فرضن جي ويران وادي ۾ وڙڪندا ۽ وڙيندا رهيا. خيالن جي خامرن ۾
رج ۽ سج جي سيمن ۾ سڙندا ۽ سڙڪندا رهيا.

وڃي ڇو ونڪار، هت نه ڳولين هوت ڪي،

لڪوڪين لطيف چئي، پارو ڇو بڻي پار.

ٿي ستي، ٻڌسندرو پرت پنهنون، سين پار

نائين نين نهار ته توم ديرو دوست جو، شاھ

۽ جڏهن رلي رلي، اوائلي سفر ۾ ڦان ٿي ڪري پيا ۽ ڪا به سوات هت نه آئي
جيڪا غلط ڏس ۽ رتابندي جي ملڻي ٿي نه هئي تڏهن مٿي تي هت رکي. قسمت کي پٿن
لڳا ته هئي! اسان جا پاڳ ٿي اهڙا هئا، خدا کي منظور ٿي ائين هو، جنهن اسان کي سئين ڊگ
تي ٿي نه لائو. پر ماضيءَ جي مڙني منافقن، مفادپرستين ۽ خود غرضين کي ليکي به ٿي نه
اندائون.

سڄيون راتيون سهين، پر سڪان ڏيئي.

بيڙياتا! بيٺي، تو نه ڦنديون ڳالهيون، شاھ

اي اسان جا ڌڻي سڳورا! اسان توکان، تنهنجي ٻڌايل واٽ تي هلڻ جي طاقت
طلبيون نا ته جيئن اسان جو حشر به اهڙو نه ٿئي، جهڙو اسان کان اڳ، مصيبتن جي ماريلن جو
ٿيو هو، جنهن تنهنجي نصيحت ۽ هدايت تي عمل نه ڪيو، صبر، سڳهه ۽ برداشت ڇڏي،
نڪڙ هڙهائي ۽ هوڏ ۾ ڪاهي پيا.

نشان مومل موٽل لکڻو سڀين حُٿان سڪن

سي حُٿين جاڙ حين جي ڪوري ڪاغذ اٿيون، شاھ

اسان جانون ٿا ۽ نون هيسند مهريان رهيو اهي صحي واٽ ۽ واٽ ٻڌائيندو رهيو
هنن ۾ جيڪا نور تنهنجي ڏسيل واٽ کان منهن موڙيندي، پنهنجي فلسفي علم ۽ فڪر
تي عمل نه ڪندي، انهي سو ڪير ۽ همتي نه ڪند، ۽ اها اڳواڻي جي آواز ۾ وڃاڻي
ڏيندي اهي اهاڻي پور، جاسو تهين ري نه سٿري، شاھ ۽ اسان اها ڳالهه به سڄيبي رها، همون.

سنڌ ساگر اڪيڊمي جا مقصد

* انساني هدايت لاءِ انبياءَ عليهم السلام معرفت
مليل وحي واري تعليم کي عام ڪرڻ.

* قرآن حڪيم جي تعليم ۽ اصولن خلاف طاغوتي
طاقتن، وحي واري علم جي مقابلي ۾ هٿرادو علم
ذريعي جاگيرداريت ۽ سرمايه داريت کي جنم ڏئي
انسانيت کي اڇوت ۽ برهمڻ، ڀر ڪلاس ۽ لوئر
ڪلاس، غلام ۽ آقا، جي طبقن ۾ ورهائي ڇڏيو
آهي، ان جڙتو علم ۽ فلسفي کي جڙتو ۽ غلط ثابت
ڪرڻ.

* سنڌي ٻولي ۾ اهڙو لٽريچر عام ڪرڻ جنهن سان
وهمي ۽ ظني، شڪ شبنهن وارن نظرين، خيالن ۽
عقيدن کان ماڻهن کي چوٽڪارو ملي ۽ انجي پيٽ
۾ تحقيقي، تجرباتي ۽ سائنسي حقيقتن تي قائم
علمي نصاب جوڙجي جنهن سان ماڻهو دقيانوسيت،
شخصيت پرستي ۽ وهم پرستي جي وائڙاڻپ مان
نڪري سگهن.

* ماڻهن کي فرقي بازي کان ڪڍي وحدت انسانيت
واري راهه تي آڻڻ.

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ” اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لُڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لُڙهندڙ، ڪڙهندڙ، ڪڙهندڙ، پرنڌڙ، چرندڙ، ڪرندڙ، اوسيتڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻَ، ويجهڻَ ۽ هِڪَ ٻئي کي گولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، گاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پنن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃين.
 شيخ اياز علم، ڄاڻ، سمجهه ۽ ڏاهپ کي گيت، بيت، سٺ،
 پڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرن ٿا.

... ..

جئن جئن جاڙ وڌي ٿي جڳ ۾، هو بوليءَ جي آڙ ڇپن ٿا؛
 ريتيءَ تي راتها ڪن ٿا، موٽي منجهه پهتاڙ ڇپن ٿا؛

... ..

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرق نه آ، هي بيت به بم جو ساٿي آ،

جنهن رڻ ۾ رات ڪيا رازا، تنهن هڏ ۽ چمر جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته

”هاڻي ويڙهه ۽ عمل جو دور آهي، ان ڪري پڙهڻ تي وقت نه

وڃايو“ نادانيءَ جي نشاني آهي.

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر کڄي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **چو، ڇاڻ ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
 پهتو منهنجي من ۾ تنهنجي پَنَ پَنَ جو پڙلاءُ.“
 - اياز (ڪلهي پاتم ڪينرو)

پڙهندڙ نسل . پَنَ The Reading Generation